


الطاهر درخت

کتاب چند



اُلٹا درخت

کرشن چندر

2001

ULTA DREAKTH
Krishan Chander
Price Rs.70/=

Rajat Book House
36 Chetak Housing Society
(1st Floor) Ahinsa Marg
Sector-9, Rohini- Delhi-85

ڈائریکٹر آف پبلک انٹرکشن پنجاب نے اسکولوں، کالجوں اور لائبریریوں
کے لئے منظور کیا

بچے چھوٹے
اعجاز نبی

پرودگشن
کتابت

ناشر

اوپنڈرناتھ

قیمت

۶۰/- روپے

رجت بک ہاؤس

۳۶ چیتک ہاؤسنگ سوسائٹی پہلی منزل

سیکٹر ۹ - روہنی - دلی ۱۱۰۰۸۵

رنجن کے نام

کرشن چندر
یکم جولائی ۱۹۵۳ء
بیبی

دیباچہ

کرشن چندر کا نام اردو افسانے میں تجربات سے عبارت ہے۔ مواد اور سہیت کے جتنے تجربے کرشن چندر نے کئے ہیں اردو کے کسی اور افسانہ نگار نے نہیں کئے۔ ادب میں تجربے کی اہمیت کو شاید کرشن چندر سے زیادہ کسی دوسرے افسانہ نگار نے اتنا نہیں سمجھا ہے۔

”اٹا درخت“ کرشن چندر کا سب سے تازہ اور سب سے نیا تجربہ ہے۔ یہ تجربہ مواد کا بھی ہے اور سہیت کا بھی۔ اور اس تجربے کے نتیجے کے طور پر اردو ادب میں ایک فنطاسیہ *phantasy* کا اضافہ ہوا ہے۔ یہ فنطاسیہ ایک ناولٹ کے روپ میں ہے جسے کرشن چندر نے بچوں کے لئے لکھنا شروع کیا۔ یہ چھپا بھی بچوں کے ایک رسالے میں۔ مگر اس کی تخلیق کے دوران میں احتیاط کے باوجود ایک چوک ہو گئی۔ کرشن چندر کا ارادہ محض اپنے تخیل سے کام لے کر ایک تخیلی کہانی لکھنے کا تھا۔ لیکن نہ جانے کیسے تخیل کے ساتھ ساتھ اس کا باغ شعور بھی اس تخیل سے مس ہوتا رہا۔ اور نتیجہ یہ ہوا کہ یہ مصوم تخلیق بڑے خفیف ڈھنگ سے بٹیری کی طرح چارج ہوتی رہی اور اب یہ ایک فنطاسیہ ہی نہیں بلکہ ایک زبردست طنزیہ تمثیل بھی ہے۔

اس ناول کا مواد بھی کچھ عجیب مرکب ہے۔ اس میں بچوں کی روایتی کہانیوں کے دیو بھی ہیں، جادو گر بھی ہیں، خضر نما رحمدل بوڑھا بھی ہے، سیلمانی ٹوپی اور اڑنے والی چھتری بھی ہے۔ لیکن ساتھ ہی اس میں جادو گر الیکشن بھی رٹتے ہیں اور فلم ڈائرکٹر آتو بنے نظر آتے ہیں اور مشینوں کے شہر میں سرمایہ دار کا اکلوتا بیٹا مشینوں کے ٹن دبا تا نظر آتا ہے۔ ایک مصوم قاری کے لئے یہ عجیب و غریب اور دلچسپ داستان ہے۔ بچوں کے لئے اس میں دلچسپی کا پورا مواد موجود ہے۔ لیکن پھر بھی یہ تخلیق سنجیدہ ادب *serious literature* کا ایک شاہکار ہے۔ اور جو چیز اس لطیف کہانی کو سنجیدہ ادب کے زمرے میں شامل کرتی ہے وہ ہے مصنف کا

بالغ ریاسی اور سماج شعور۔ اس شعور کے لمس سے یہ ساری کہانی ایک طنز و تمثیل بن گئی ہے۔ اور برتیلی پیکر ایک گہری رمزیت اور ہر واقعہ ایک گہری معنویت کا حامل بن گیا ہے۔

اصل کہانی اس جگہ سے شروع ہوتی ہے جہاں یوسف تحت الشراکوت اور کلاہ پطلمہ متاثر ہو جاتا ہے۔ یہاں کرشنا چندر اپنے طنز کو پوری طرح آزاد کر دیتا ہے۔ خیالی سے خیالی تصویر ایک گہری معنویت کی حامل ہو جاتی ہے۔ آوازوں کا گنگنا ایک خیالی چیز نہ رہ کر ادب اور فلسفہ کی لازوال آواز اور انقلابی قوت کا رمز (Symbol) بن جاتا ہے۔ کالا دیونسل اور رنگ کے امتیازات سے پیدا ہونے والے رد عمل کا مظہر ہے۔ رنگ اور نسل کے فرق کو کرشنا چندر نے کس قدر سادہ اور فطری دلیل سے غلط ثابت کیا ہے۔

یوسف نے کہا۔ "ایک سفید آدمی کو میرے سامنے لاؤ۔"

ایک سفید غلام یوسف کے سامنے لایا گیا۔ یوسف نے کہا۔ "اس کی انگلی کاٹو۔"

"ہا ہا ہا۔ بڑی خوشگام ہے۔" دیونے سفید آدمی کی انگلی کاٹ دی۔ اس میں سے

لال لال خون بہنے لگا۔

یوسف نے کالے دیونے سے کہا۔ "اب اپنی انگلی کاٹو۔"

کالے دیونے اپنی انگلی کاٹی۔ اس میں سے لال لال خون بہنے لگا۔

یوسف نے کہا۔ "دیکھو تمہاری رنگت کالی ہے لیکن خون لال ہے۔ اس کی رنگت سفید

ہے لیکن خون اس کا بھی لال ہے۔ چمڑی کی رنگت سے کوئی فرق نہیں پڑتا۔"

سونے کا دیو اور چاندی کا دیو اور ہنراد کی کوراکر آئسو حاح عمل کر نیوالا چودھری

بچوں کی کہانیوں کے روایتی کردار نہیں ہیں یہاں وہ سرمایہ پستی سے پیدا ہونے والی بے بسی

اذیت پسندی، بے رحمی اور انسانیت سوز ذہنیت کے ترجمان ہیں۔ سونے کا دیو انسان کے خون

سے سونے کی دیوار اگاتا ہے۔ اسے انسان کے خون کا درد نہیں۔ صرف سونے کی دیوار کے لگنے کا

احساس ہے۔

یوسف نے گہرا کر کہا۔ "مگر یہ تو انسانی خون ہے۔!"

دیونے منہتے ہوئے کہا: "مگر یہ سچی تو دیکھو کہ دیوار کتنی اونچی ہو گئی ہے۔"

دولت پرستی کا بے حس کا اس سے زیادہ چھتا ہوا اظہار کیا ہو سکتا ہے۔

اسی طرح سونے اور چاندی کے دیودوں کے جسموں کی بناوٹ، بھڑکے ہوئے تختیل کی پیداوار نہیں ہے۔ دیودوں کے منہ سے چاندی اور سونے کے سکے گرنا اور سپرٹسٹری میں کھنک کے نلکے کے ذریعے پھرا نہیں کی نافت میں چلے جانا اس عمل کی طرف ایک واضح اشارہ ہے جس کے ماتحت سرمایہ داروں کا نظام میں دولت ساری قوم میں نہیں بلکہ قوم کے چند مخصوص افراد کے ہاتھوں میں گھوستی رہتی ہے۔ لیکن مشینوں کے خیر میں تو کرشن چندر کا تختیل سرمایہ دارانہ نظام کے ہولناک انجام کی ایک غیرتناک تصویر کھینچ دیتا ہے۔ نفع خوری اور استحصال اور جد سے زیادہ مشین پرستی انسانیت کے لئے کتنا بڑا خطرہ بن سکتی ہے۔ اس کی ایک مکمل تصویر مشینوں کا شہر پیش کرتا ہے۔ یہ تصویر ایسا ایچ جی ویلس کی سائنٹیفک فینٹسی *Scientific*

Phantasies کا یاد دلاتی ہے۔ صفر صفر ایک کی انگلیاں اس کے باپ کے ہاتھوں کوٹا کے کرشن چندر نے دہشت پسندی کا ثبوت نہیں دیا۔ اس نے اس علامت ذہنیت پر ایک زبردست طنز کیا ہے جو مشینوں کو انسان کے ہاتھوں سے زیادہ اہمیت دیتی ہے اور جسمانی محنت کی عظمت سے اس حد تک انکار کرتی ہے کہ انگلیاں کٹا بیٹھتی ہے۔ ناول کے آخری حصے میں مشقت کرنے کی وجہ سے صفر صفر ایک (جس کا نام موہن ہو گیا ہے) کے ہاتھوں پر انگلیاں اُگ آنا محنت کی عظمت پر ہی زور دیتا ہے۔ اس حصے میں یوسف کے آخری الفاظ کرشن چندر کے مخصوص جذباتی انداز فکر ہی کی ترجمانی نہیں کرتے بلکہ ایک ٹھوس حقیقت بیان کرتے ہیں۔

مگر یہ اتنا بڑا شہر، یہ خوبصورت سڑکیں، کاریں، مکان، گھر، گلی کوچے بازار، دولت

کے انبار۔۔۔ ان سب کا کیا ہوگا۔؟

"آدمی کے بغیر ان کی کوئی قیمت نہیں۔ ان تمام چیزوں کی قیمت آدمی سے ہوتی ہے۔"

کپڑے آدمیوں کے پہننے کے لئے ہوتے ہیں۔ مٹھائیاں بچوں کے کھانسنے کے لئے ہوتی ہیں۔ سرکیں راہگیروں کے گزرنے کے لئے ہوتی ہیں۔ لیکن اگر کارخانے میں مزدوروں کے ہاتھ کام نہ کرتے ہوں اور گھروں میں عورتوں کی ہنسی نہ سنائی دیتی ہو اور گلی کو چوں میں بچوں کے شور مچانے کی آواز نہ آئی ہو..... کیا تم نے کسی گلی کو چہ میں شور مچایا ہے؟

پچھلے کچھ عرصے سے کرشن چندر کے ادب میں دو انتہا پرستی کے خلاف ایک شدید رد عمل نظر آ رہا ہے۔ ڈرامہ "ایک روپیہ ایک پھول" کا تو بنیادی موضوع ہی یہ تھا وہ ایک طرف روپیہ رکھتا ہے اور دوسری طرف پھول اور پھر پوچھتا ہے تم کیا جنو گے۔ زندگی کی جذباتی قدروں کو اس نے پھول کا روپ دیا ہے۔ موتی کے آئینہ گانے والی شہزادی کے بیان میں کرشن چندر نے کس خوبصورت اور توجیلے پیرائے میں دولت پرستی پر طنز کیا ہے۔ شہزادی نے زور زور سے ہنسنا شروع کر دیا۔ یکا یک اس کی آنکھوں سے موتی گرنا نہ ہو گئے اور ہونٹوں سے پھول گرنے لگے۔ خریدار گھبرا کر سجاگ گئے۔ کیونکہ وہ موتیوں کے خریدار تھے۔ پھولوں کے خریدار نہیں تھے۔

تھوڑی دیر میں چاروں طرف آؤ بولنے لگے۔ پھر نیلام کرنے والا چاہتا ہے مارنے خود بیہوش ہو کر گر گیا۔ کیونکہ وہ پھولوں کی خوشبو برداشت نہیں کر سکتا تھا۔ جادو گروں کا الیکشن ایک دفعہ پھر روایتی کرداروں کا اجتماع ہے۔ الہ دین چراغ والا، سلیمانی ٹوپی والا، کاغذ پر طنز پھونکنے والا، بچوں اور بڑوں دونوں کے لئے یہ کردار جانے پہچانے ہیں۔ لیکن جس روپ میں ان کو کرشن چندر نے پیش کیا ہے وہ جانا پہچانا اور مانوس روپ نہیں ہے۔ وہ ان کا تمثیلی روپ ہے۔

ان کی تقریروں میں کیا ایک ذہین قاری موجودہ سیاست کے سینے پر طنز کی تنگی نلوار دھری نہیں دیکھتا؟ یہ تینوں کردار ایک دوسرے کے کپڑے اتار کے کیا سیاست حاضرہ کے رجحانات کو ہمارے سامنے نزکا نہیں کر دیتے؟

کہ جادو گروں کا الیکشن ایک سیاسی تمثیلی ہے۔ اس کی تصدیق سانپوں کے شہر اور سونوں کے شہر کے بیان میں ہو جاتی ہے۔ ان دونوں شہروں کے بیان میں کرشن چندر نے حکمران طبقے کی ان چالوں کو بے نقاب کیا ہے جن کے ذریعے وہ رعایا کو دہشت میں اور غفلت میں گرفتار کر کے اپنا مستقبل محفوظ بناتے ہیں سانپوں کا شہر ایک ایسا شہر ہے۔ جہاں کی رعایا میں سرکار نے سانپوں کا ڈر پھیلا کر انہیں بائبل بے حوصلہ _____ **Demoralize** کر رکھا ہے۔ یہ سانپ سب قبا والے بوڑھے کے الفاظ ہیں۔

”بیٹا وہ سانپ نہیں تھے وہ آدمی تھے..... ایسے آدمیوں کے دل میں زہر بھرا ہوتا ہے۔ اور ان کی آنکھوں میں پتلیوں کی بجائے چاندی کی ٹکیاں ہوتی ہیں۔..... یہی وہ آدمی ہیں جو آدمیوں کو لوٹتے ہیں اور ان میں جنگیں کراتے ہیں۔ اسی طرح سوتوں کے شہر کی رعایا کو دیوؤں نے سوتے جاگتے“ کے حکم میں پھنسا رکھا ہے اور بقول بوڑھے پادری۔

”یہ نہ اتنے سوتے ہوئے ہیں کہ کوئی کام نہ کر سکیں اور نہ اتنا جاگتے ہیں کہ اپنا برا بھلا سوچ سکیں۔“

لوڈھا پادری موہن کولال کے بد سے بولنے والا شکوہ لانے کے لئے کہتا ہے جسے بجا کے وہ رعایا کو جگا سکے۔ اور دیوؤں کی حکومت ختم کر سکے۔ مگر کرشن چندر کا یہ شکوہ بھی معنویت سے خالی نہیں۔ موہن جب دیوؤں کے قلعے میں پہنچ کے اس شکوہ سے بولنے کے لئے کہتا ہے تو وہ عادت جواب دیتا ہے۔

بوسمت۔ ”نو چلئے۔ میں آپ کو ہاتھوں میں اٹھائے لیتا ہوں۔ آپ بولنا شروع کیجئے تاکہ دیوؤں کے کان پھٹ جائیں۔“

”اچھا اٹھاؤ مجھے۔“

لیکن جب موہن اسے اٹھانا چاہتا ہے تو وہ زور لگا کے رہ جاتا ہے۔

”آپ تو بہت بھاری ہیں۔“

”تو میں کیا کروں۔“

”آپ یہیں سے چلنا شروع کر دیجئے۔“

”نہیں۔“ شکوہ بولا۔ ”جب تک کوئی مجھے اٹھا کر اپنے منہ تک نہ لے جائیگا میں

چلا نہیں سکتا۔“

لیکن یہ شکوہ اتنا وزنی کیوں ہے اور اس کا وزن کس طرح کم ہوگا۔ اس کا بازو سترتیا

والا بوڑھا ہی جانتا ہے۔ وہ فہرزدہ کی کوتاہی ہے کہ یہ شکوہ اس وقت تک پھینکا نہ ہوگا جب

تک اس پر سونے کے تعلق سے ہا کے گلاب کا پھول زندہ رکھا جائیگا۔ یہ شکوہ کیسا ہے اور

یہ گلاب کے پھول سے چھوانے کی بات کیا ہے، شروع میں یہ محض *Suspense*

پیدا کرنے کی ترکیب معلوم ہوتی ہے لیکن جب گلاب کا پھول رکھتے ہی یہ شکوہ ایک دم ہلکا

پھلکا ہو جاتا ہے اور موسم کے اٹھانے پر تو نہیں لیکن سہراوی کی پھونکنے پر اسٹوری کی دنیا

کے غریبوں کو جگا دو۔ ”گلنے لگتے تو یہ حقیقت روشن ہو جاتی ہے کہ کرسٹن چنرہ ایک

گہری اشاریت سے کام لے رہا تھا۔ شکوہ اور گلاب کے پھول کی معرفت وہ اس حقیقت

کو پیش کر رہا تھا کہ ادب قوم کی روح میں بیداری اسی وقت پھونک سکتا ہے جب اس میں

جمالپاتی وصف *Aesthetic Quality* (گلاب کا پھول جمالپاتی وصف)

کارمز یہ ہے، پیدا ہو جائے گا۔ جب تک ادب میں آرٹ نہ سمویا جائے گا۔ وہ شکوہ کی طرح بھار

ثقیل رہے گا۔ یہی نہیں، یہی نہیں، ادب کی آواز میں جب تک انسان کی آواز شامل نہ

ہوگی وہ گونگار ہے گا۔

پادری نے شکوہ کو گلے سے لگا لیا اور بولا: ”میں اب سمجھ گیا۔ اب یہ دیوؤں

کا شکوہ نہیں ہے، یہ انسان کا شکوہ ہے۔ یہ خود نہیں بولے گا اس میں انسان کا سانس اور

محنت بولے گی۔“

گلاب کا پھول لانے کے لئے شہزادی سونے کی حسیں پہاڑی پر جاتی ہے وہ بھی معنویت اور اشاریت کے اثر سے محفوظ نہیں ہے۔ پہاڑی کا اور قلعہ کا اور دھڑہری کا اس کی بیٹی اور اس کے ستار کا سونے کا ہو جانا "شہنشاہ میڈاس" کی داستان کا دوسرا روپ نہیں ہے اس میں اخلاقی درس دینے کی بجائے کرشن چندر نے دولت پرستی کے خلاف اپنے جذبہ تنفر اور اپنے فلسفہ حیات کے جذبہ باقی کردار کی جھلک پیش کی ہے۔ شہزادی، مگر یہ آدمی تو زندہ ہے۔ اس کا دل حرکت کر رہا ہے۔

ستار، ہاں اس کا سارا جسم سونے کا ہو چکا ہے، مگر دل سونے کا نہیں ہوا ہے اس لئے یہ آدمی ابھی تک زندہ ہے..... ایک دن اس نے غلطی سے بیٹی کو اپنے پار سے پتھر سے پھولیا اور اس کی بیٹی سونے کی ہو گئی۔ اس نے ہزار کوشش کی کہ سونے کی بنی ہوئی بیٹی پھر سے گوشت پوست کی رطوبت کی بن جائے مگر اسے کامیابی نہ ہوئی جب یہ اپنی بیٹی کو زندہ کرنے میں کامیاب نہ ہوا تو اس نے اپنے آپ کو بھی پار سے پتھر سے پھولیا اور سونا ہو گیا۔ مگر چونکہ اس کے دل میں سونے سے نفرت پیدا ہو چکی تھی اس لئے اس کا دل اندر سے گوشت کا ہے۔

اور

ستار: گانے کے لئے خوبصورت انگلیوں کی ضرورت ہوتی ہے۔ انسان کی زندہ انگلیوں کی۔ اور اس زندگی کے لئے سونے کی نہیں صرف سادہ پانی کی ضرورت ہے۔

لیکن یہ معنویت، اشاریت، طنز اس ناولٹ کے تشکھ کی طرح بوجھل بن کر وہ جاتا۔ اگر کرشن چندر نے اسے اپنے فن کے پھول سے چھوا کے لطیف نہ بنا دیا ہوتا یہ لطیف

پیرایہ ناولٹ کے اختتام پر تو اپنے فنی کمال کو پہنچ جاتا ہے۔ اس فنطاسیہ کے رشتی
دھاتوں کو کرشن چندر نے کس صناعتی سے خیال کی دوڑ کے گرد لپیٹا ہے۔
”مگر بابا میں تو پورے طور پر اس درخت پر چڑھا بھی نہیں۔“

یوسف نے کہا۔ ”میں نے تو اس کی چوٹی دیکھی بھی نہیں۔ بابا مجھے اس درخت کی چوٹی
دیکھنے کی بڑی خواہش تھی۔“

لوڑھے نے مسکرا کر کہا۔ ”بیٹا یہ کوئی معمولی درخت نہیں ہے۔ یہ انسان کی ترقی
کا درخت ہے۔ اس کی پوٹی آج تک کسی نے نہیں دیکھی۔“

اور

”کیوں بابا آپ رکیں گے کیوں نہیں۔“ یوسف نے پوچھا۔
”رک جائیے نا۔!“ شہزادی نے بابا سے لپٹ کے بڑے پیار سے کہا۔
”رک نہیں سکتا بیٹی۔“ بابا نے آہستہ سے کہا۔ ”میرا کام رکنا نہیں چلنا ہے
یہ چلنا رہتا ہوں۔ ہمیشہ چلتا رہتا ہوں۔ کیونکہ میرا نام تاریخ ہے۔“
اس ناولٹ میں کرشن چندر نے خیال کا کاپچ اس قدر باریک پس کے اور کپڑ
چھنا کر کے مواد میں ملایا ہے کہ کہیں در در اپن محسوس نہیں ہوتا۔ اس کے لطیف اور
نفسی قالب کا کوئی تانا بانا خیال کی کھینچا تانی میں لوٹنے نہیں پایا۔ کرشن چندر
کی صناعتی اور فنی چابکدستی کا ”الٹا درخت“ ایک نادر نمونہ ہے۔

لیونی سرن شرما

جب یوسف کا باپ مرا تو یوسف کے پاس ایک جھونپڑا، ایک گائے، ایک کنواں اور ایک باغیچہ باقی رہ گیا تھا۔ باقی سب کچھ جو تھا وہ یوسف کا باپ اپنی زندگی ہی میں فرض کی بھینٹ چڑھا چکا تھا۔ کچھ گاؤں کے خوبے کو کچھ بادشاہ کو۔

باپ کے مرنے کے بعد یوسف کی ماں نے یوسف سے کہا۔
”اب ہمارے پاس کچھ نہیں رہا۔ اب تو سیدھا بادشاہ کے پاس چلا جا اور اس کی فوج میں بھرتی ہو جا۔“

یوسف بڑے بے وقوف اور نہ سمجھتا تھا۔ وہ صرف بارہ برس کا تھا اور بات کرنے کی اسے تمیز نہ تھی۔ اس لئے اس نے ماں کی بات نہ مانی۔ اٹھا کہنے لگا۔

”واہ میں کیوں بادشاہ کے پاس جاؤں؟ بادشاہ خود کیوں نہ

میرے پاس آئے۔ با فوج کی ضرورت آسے ہے، مجھے تو نہیں۔
ماں نے گھبرا کر ادھر ادھر دیکھا بولی۔

”شش آہستہ بات کر۔ بادشاہ سن لے گا تو جان سے مار دیتا۔“
ایسا ہی ہوا۔ یہ بات بادشاہ کے کانوں تک پہنچ گئی، کیونکہ
جو بادشاہ ظلم کرتا ہے وہ ملک میں مخبر بھی لگائے رکھتا ہے۔ جو وہی
اسے معلوم ہوا کہ یوسف نے کیا کہا۔ وہ خود یوسف کے پاس پہنچ
گیا۔ یوسف نے پہلے اپنے بادشاہ کو کبھی نہیں دیکھا تھا۔ اس لئے
اس نے پوچھا۔

”تم کون ہو۔؟“

بادشاہ نے کہا۔ ”میں با۔ با۔ با۔ بادشاہ س۔ س۔ سلامت ہوں۔“
یوسف نے ہنستے ہوئے کہا۔ ”ارے تم تو بکلے ہو؟ کیا سب بادشاہ
بکلے ہوتے ہیں۔؟“

بادشاہ کو بہت غصہ آیا۔ مگر اس وقت اسے فوجیوں کی ضرورت
تھی۔ اس لئے غصہ کو پی گیا۔ بولا۔

”نہیں ک۔۔۔۔۔ ک۔۔۔۔۔ کچھ بکلے ہوتے ہیں، کچھ گ۔ گ۔ گئے
ہوتے ہیں۔ کچھ ب۔ ب۔ میرے ہوتے ہیں۔ ہر ایک کو۔ کو۔ کوئی نہ
کوئی بیماری ضرور ہوتی ہے۔“

”تمہیں کیا بیماری ہے۔“ یوسف نے پوچھا۔
”مجھے ظلم کرنے کی بیماری ہے۔“ بادشاہ نے ہکلاتے ہوئے
کہا۔

مگر میں کہاں تک اس کے ہکلتے پن کو بیان کر سکتا ہوں۔
بادشاہ کا ہکلا پن بیان کرتے کرتے میرا قلم خود نہ ہکلا، جو جلنے
اس لئے اب سیدھے سیدھے لکھتا ہوں۔ تم سب جہاں کہیں بھی
بادشاہ کی بات چیت آئے اسے خود ہکلا کے پڑھو۔ بڑا مزہ آئے گا۔
یوسف نے کہا۔ ”تو کیا مجھے پر بھی ظلم توڑنے آئے ہو۔؟“
بادشاہ نے کہا۔ ”نہیں نہیں۔ اپنی فوج میں بھرتی کرنے
آیا ہوں۔“

”تنخواہ کیا دو گے۔؟“

بادشاہ نے کہا۔ ”میں اپنے فوجیوں کو تنخواہ نہیں دیتا، لوٹ
میں سے چوتھا حصہ دیتا ہوں۔“
”لوٹ کیسی۔؟“

”میرے فوجی دوسرے ملکوں میں جاتے ہیں۔ لوٹ مار کرتے
ہیں اور جو مال لاتے ہیں اس میں سے چوتھا حصہ ان کو دیتا ہوں۔
مگر تم کو دو سو اٹھ حصہ دوں گا۔ کیوں کہ تم ابھی چھوٹے ہو۔ بارہ برس

کے ہو۔ زیادہ لوٹ مار نہ کر سکو گے۔ جلدی بولو۔ تمہیں میری نوکری
منظور ہے؟ میرے پاس نہ زیادہ وقت نہیں ہے۔“
یوسف نے سوچ کر پوچھا۔ ”دوسرے ملکوں میں بھی آدمی لہتے
ہیں نا۔ ا۔“

”ہاں بالکل تمہاری طرح کے آدمی رہتے ہیں۔“
یوسف نے کہا۔ ”تو پھر میں تمہاری نوکری نہیں کر سکتا۔؟“
بادشاہ نے اکر کر کہا۔ ”جانتے ہو تم بادشاہ سلامت سے
بات کر رہے ہو۔؟“

یوسف نے بھی اکر کر کے جواب دیا۔ ”جانتے ہو تم ایک موچی کے
بیٹے سے بات کر رہے ہو۔“

بادشاہ مسکرا دیا۔ اس نے سمجھ لیا کہ لڑکا بے وقوف ہے۔
اب اس نے دوسرا راستہ اختیار کیا۔ اس نے جھونپڑے کے ارد گرد
نگاہ ڈالی۔ خوب صورت بایغیچے میں کھلے ہوئے حسین پھولوں کی
طرف دیکھا اور بولا۔ ”تمہارے بایغیچے کے پھول بہت خوبصورت
ہیں۔“

یوسف اس تعریف سے بہت خوش ہوا۔ بولا۔ ”جتنے پھول
چاہیں لے جاؤ۔“

بادشاہ نے کہا۔ ”جس زمین سے یہ پھول کھلتے ہیں وہ خود کتنی خوب صورت ہوگی۔ میں اس زمین کو کیوں نہ لے لوں۔“

یہ کہہ کر بادشاہ نے تالی بجائی۔ پچاس فوجی حاضر ہو گئے اور انہوں نے یوسف کا باغیچہ ضبط کر لیا، بحکم سرکار۔

دوسرے دن ماں نے یوسف سے کہا۔

”اب تو باغیچہ بھی ہاتھ سے گیا۔ اب تو بادشاہ کی پلٹن میں بھرتی ہو جا۔“

یوسف نے کہا: ”ماں اگر میں بھرتی ہو گیا تو مجھے ظلم کرنے کی بیماری ہو جائے گی۔ باں کیا تو چاہتی ہے کہ تیرا بیٹا بیمار ہو جائے۔“

ماں نے کانوں پر ہاتھ دھر کر کہا۔ ”تو بہ تو بہ بیٹا۔ میں تو دن رات تیری صحت کی دھائیں مانگتی ہوں۔“ اتنا کہہ کر ماں جھونپڑے کے اندر چلی گئی۔ یوسف کنوینسے ڈول کھینچ کر انچا گائے کو پانی پلانے لگا۔ اتنے میں اسے اپنے باغیچے میں، جو اب بادشاہ کا ہو چکا تھا، ایک خوب صورت کپڑے پہنے ہوئے لڑکی نظر آئی۔

یوسف نے پوچھا تم کون ہو۔“

لڑکی نے کہا۔ ”میں بادشاہ زادی ہوں۔ میں اپنے نئے باغیچے کی سیر کے لیے نکلی ہوں۔ مجھے جھک کر سلام کرو۔“

”کیوں سلام کروں۔“ یوسف نے پوچھا۔

شہزادی نے اکر کر کہا۔ ”میں شہزادی ہوں۔“

یوسف نے اکر کر کہا۔ ”میں موچی کا بیٹا ہوں۔“

شہزادی نے کہا۔ ”میرے کپڑے سونے کے تاروں کے بنے ہوئے ہیں۔“

یوسف نے کہا۔ ”میرے دانت بہت مضبوط ہیں۔“

شہزادی بولی۔ ”میں ہر روز گاجر کا حلو ا کھاتی ہوں۔“

یوسف بولا۔ ”میں گاجر ا گاتا ہوں۔ کیا تم گاجر ا گاسکتی ہو؟“

شہزادی بولی۔ ”نہیں۔“

یوسف تلخی سے کہنے لگا۔ ”تم صرف حلو ا کھاسکتی ہو۔ خیر

کہو کیا کام ہے، کیوں آئی ہو۔“

شہزادی بولی۔ ”مجھے پیاس لگی ہے۔“

یوسف نے کنوئیں سے ڈول کھینچا اور شہزادی کو پانی پلایا۔

شہزادی نے پانی پی کر کہا۔ ”تمہارے کنوئیں کا پانی تو بہت

میٹھا ہے۔ ایسا پانی تو میں نے زندگی میں کبھی نہیں پایا۔“

یوسف نے خوش ہو کر کہا۔ ”روز بیاں آجایا کرو تو میں تمہیں

روز اسی کنوئیں کا پانی پلا دیا کروں گا۔“

”اگر یہ پانی میٹھا ہے تو یہ کنواں کتنا میٹھا ہوگا جس سے یہ پانی نکلتا ہے

میں اس کنوئیں ہی کو کیوں نہ لے لوں۔؟“

شہزادی نے مائی بھائی۔ پچاس فوجی حاضر ہو گئے اور انہوں نے کنوئیں کو ضبط کر لیا۔ بحکم سرکار۔

تیسرے دن ماں نے پھر یوسف سے کہا: ”بنیا اب تو فوج میں بھرتی ہو جاؤ ورنہ ہم بھوکے مرجائیں گے۔“

یوسف نے کہا: ”ماں ابھی تو یہ گائے باقی ہے۔ میں گاؤں

کے خوجے کے پاس بیچ کر آتا ہوں۔ جو رقم ملے گی اس سے کچھ

دن روٹی کھا لیں گے بچہ دیکھیں گے کیا ہوتا ہے۔“

ماں رونے لگی۔ گائے اسے بہت پیاری تھی مگر بھوک کا کیا

علاج۔ یوسف گائے کو کھول کر گاؤں کے خوجے کے پاس لے گیا۔

خوجے نے پوچھا: ”گائے کتنا دودھ دیتی ہے۔؟“

”تین سیر دیتی ہے۔ اچھا دودھ ہوتا ہے۔ ہاں کہہ دیجیے۔“

”پنی چکا ہوں۔ جب تمہارا باپ زندہ تھا تب کی بات ہے۔“

گائے بہت اچھی ہے مگر دودھ کم دیتی ہے۔ تین سیر دودھ دیتی ہے

اس لئے اس گائے کے تمہیں تین روپے ملیں گے۔“

”صرف تین روپے۔؟“ یوسف نے حیران ہو کر پوچھا

”ہاں“ خوجے نے کہا۔ ”ایک سیر دودھ کا ایک روپیہ ہوتا ہے

اس حساب سے تین سیر کے تین روپے ہوئے۔ اگر تمہاری گائے چالیس سیر دودھ دیتی تو تم کو چالیس روپے ملتے۔ مگر میں کیا کروں تمہاری گائے تین ہی سیر دودھ دیتی ہے۔ یہ تین روپے لے جاؤ، حساب بالکل ٹھیک ہے۔“

یوسف یحیٰی کے کو حساب کہا آتا تھا۔ بولا۔ ”چاچا اس سے تو میرے گجر کا کام نہیں چلے گا۔“

خوجہ نے کہا ”تو یہ تین دانے لے جاؤ“

”یہ تین دانے کیسے ہیں؟“

”جادو کے ہیں۔ ایک جادوگر کو میرا قرضہ دینا تھا، وہ

دے گیا تھا۔۔۔ ان تین دانوں کو جو کوئی زمین میں بوسے گا۔

اس کی زمین میں دوسرے ہی دن ایک جادو کا پیڑ نکلے گا جو آسمان

کی طرف بلند اور بلند ہوتا جاتے گا۔ یہاں تک کہ بالکل آسمان

تک پہنچ جائے گا پھر تم اس درخت پر چڑھ کے آسمان تک

جاسکتے ہو۔ مگر شرط یہ ہے کہ ان تینوں جادو کے دانوں کو اکٹھا لو دو“

.. یوسف حیرت سے خوجہ کی باتیں سنتا رہا آخر میں خوجہ

نے کہا، ”تو بولو کیا لیتے ہو۔ یہ تین روپے یا یہ تین دانے۔؟“

یوسف نے جلدی سے تین دانوں کو اپنی مٹھی میں دبایا اور

اپنے گھر کی طرف بھاگا۔ خود بھاگتے ہوئے یوسف اودیکھ کر
مسکرایا۔ بولا۔ ”خوب آؤ بنایا، گدھے کو“

یوسف بھاگتے ہوئے گھر... پہنچا تو ماں نے کہا۔
”روپے لائے۔“

یوسف نے کہا۔ ”میں تو جادو کے دانے لایا ہوں۔“
ماں نے ماتھا پیٹ لیا۔ بولی۔ ”سارے عمر بچے ہی رہو گے۔ یا
کبھی عقل کی بات بھی کرو گے۔“ ارے ان دانوں کا کیا ہو گا؟
روپے لائے ہوتے تو کچھ دو چار روز روٹی تو کھاتے۔ کیسا بیوقوف
ہے میرا بیٹا۔“

یوسف نے کہا۔ یہ تین جانے جادو کے ہیں۔ انہیں باہر
بانٹنے میں بوڑوں کا۔ تو ان میں سے ایک جادو کا بیڑ نکالے گا جو آسمان
تک جائے گا پھر اس بیڑ پر چڑھ کر آسمان تک جاؤں گا۔

ماں نے کہا۔ ”آسمان پر جا کے کیا کرو گے۔“
بیٹے نے کہا۔ ”تمہارے لئے آسمان کے ستارے توڑ کر لاؤں گا۔“
ماں نے سر ہلا کر کہا۔ ”کیسے کیسے سنے دیکھتا ہے میرا بیٹا۔ اس
کو خود نے شگ کیا۔ جاتی ہوں پڑوسی کے گھر سے کچھ مانگ
کر لاتی ہوں۔“

جب ماہِ جلی گئی تو یوسف نے سستی کھولی اور دانوں کو یا ہر باغیچے کی گھاس پر رکھ کر ایک جگہ زمین کھودنے لگا تاکہ ان دانوں کو بودے۔ اتنے میں ایک کوٹا کائیں کائیں کرتا ہوا آیا اور دانے اٹھا کے لے گیا۔ یوسف بہت پریشان ہوا کیونکہ سوچے نے کہا تھا کہ تینوں دانے اٹھتے تو ماورنہ جادو کا اثر نہیں ہوگا۔ یوسف غم کے مارے رونے لگا۔ گائے بھی گئی، روپے بھی گئے اور آخر میں جادو کے دلنے بھی گئے۔ اب اس کے پاس صرف ایک دانہ رہ گیا تھا۔ اب وہ کیا کرے۔ آخر اس نے سوچا، جو ہوگا دیکھا جائیگا۔ جادو کا پٹرنہ سمی، کوئی پودا تو اگے گا۔ یہ سوچ کر اس نے اس دانے کو باغیچے کی نرم بھر بھری زمین میں بودیا۔ اور جھونپڑے میں جلکے آرام سے سو گیا۔

رات کو بادل بہت زور سے گرجا اور بجلی بھی لہرا لہرا کر کوندتی رہی۔ بارش طوفان اور ہوا کے جھکڑ نے رات بھر یوسف کو سونے نہ دیا۔ رات کو کئی بار اٹھ کے بجلی کی روشنی میں باغیچے کی طرف دیکھا۔ مگر اسے کہیں جادو کا پٹرنہ آیا۔ جب صبح ہوئی اور طوفان تھا تو یوسف بھاگ کر باغیچے میں گیا۔ طوفان نے باغیچے کے بہت سے پودے اکھاڑ مارے تھے۔ بہت سے پٹرنے گئے تھے اور جہاں اس نے

جادو کا دانہ بویا تھا۔ وہاں زمین بجلی گرنے سے پھٹ گئی تھی اور زمین میں ایک گہرا گڑھا نظر آ رہا تھا۔ مگر جادو کا درخت جو آسمان کی طرف اونچا جانا تھا۔ وہاں کہیں نہیں تھا۔ یوسف بہت مایوس ہوا۔ اس کی ماں بھی رونے لگی۔ اتنے میں یوسف نے جو غور سے زمین کے اندر گڑھے کی طرف دیکھا تو نظر آیا کہ اس کے اندر ایک بہت بڑا پیڑ اگا ہے۔ مگر اٹا اگا ہے۔ یعنی یہ درخت آسمان کی طرف جانے کی بجائے نیچے زمین کے اندر ہی اندر، جہاں تک یوسف کی نظر گئی چلا گیا تھا۔ کسی میل نیچے جا کے یہ درخت اندھیرے میں گم ہو جاتا تھا۔

ماں نے ہاتھ ملتے ہوئے کہا۔ "افسوس درخت اٹا اگا آیا جانا تھا۔ اوپر آسمان کو، چلا گیا نیچے زمین کے اندر۔ یہ سب اس خوجے کی کارستانی ہے۔"

یوسف زمین کے نشگان میں اتر گیا۔ اس نے درخت کے تنے کے گرد اپنی باہیں پھینٹ لیں۔ اور ماں سے کہنے لگا۔ "اگر اٹا اگا ہے یا سیدھا تھا تو اب اس درخت پر چڑھو کے دیکھنا ہوں کہ یہ کہاں جاتا ہے۔"

ماں منت کرتے ہوئے بولی۔ "ارے بیٹا زمین کے اندر مت

جاؤ۔ اندر بہت اندھیرا ہے۔ جانے کیا ہے۔ کیا مہینے ہے۔
مجھے تو آگے اندھیرا ہی اندھیرا نظر آتا ہے۔
مگر یوسف نے اس کی ایک بات نہ سنی۔ وہ جلدی سے درخت
کے تنے پر چڑھتا ہوا زمین میں اتر گیا۔ کچھ دور تو سورج کی روشنی
اس کے ساتھ رہی اور وہ اس کی مدد سے درخت کی مہینوں پر
چڑھتا رہا، مگر آگے جا کے روشنی کا آنا بند ہو گیا۔ اور وہ تاریکی
میں درخت کی شاخوں کو ٹٹول ٹٹول کر آگے بڑھنے لگا۔



کچھ دور آگے جا کر اتنا گھٹا ٹوپ اندھیرا چھا گیا کہ اسے بالکل
کچھ نظر نہ آیا۔ یہاں پر اس کے کانوں میں طرح طرح کی آوازیں آنے
لگیں۔ "مارو۔ مارو۔ جانے نہ پائے" بغاوت کر دو۔ آگ لگا دو۔
بیٹروں کو لوٹ لو۔

یوسف بہت گھبرا گیا۔ اس نے ہاتھ سے ٹولا اسے درخت کے پاس ایک سیڑھی ملی۔ یوسف نے درخت چھوڑ دیا اور سیڑھی پر چڑھنے لگا۔ سیڑھی پر چڑھ کر وہ ایک دروازے پر پہنچا۔ دروازے پر دستک دی۔ دروازہ کھل گیا اور اس نے دیکھا کہ وہ ایک بہت بڑے گنبد کے نیچے کھڑا ہے۔ چاروں طرف لوہے کی سلاخیں ہیں۔ اور ایک طاقتور میں ایک موم تہی جل رہی ہے۔ گنبد میں کوئی نہیں ہے۔ پھر بھی ایسا معلوم ہوتا ہے جیسے ہزاروں آوازیں ایک دوسرے سے لڑ رہی ہیں۔

”کون ہے۔“ یوسف گنبد کے نیچے کھڑا ہو کر چلایا۔

”کون ہے؟ کون ہے؟“

یوسف کی آواز گنبد ہی میں گونجی اور سچر جواب میں ہزاروں قہقہے سنائی دیئے۔ یوسف کے بدن کے رونگٹے کھڑے ہو گئے۔ مگر وہ ہمت ہارنے والا نہ تھا۔ اس نے چلا کر کہا: ”جو ہنستا ہے وہ سامنے آجائے۔“

جواب میں پھر زور سے قہقہے لگے اور نعروں کی اونچی اونچی آوازیں سنائی دیں۔ جیسے ہزاروں لاکھوں جلوس ایک ساتھ چل رہے ہوں۔ ابھی یہ آوازیں اس کے کان میں آہی رہی تھیں کہ اس کے بالکل قریب

ہی سے گویا ایک آواز سرگوشی میں آئی۔ اس آواز نے کہا۔

"جانتے ہو تم کہاں ہو۔؟"

"نہیں۔" یوسف نے سر ہلا کر کہا۔

"یہ آوازوں کا قبرستان ہے۔"

"آوازوں کا۔؟"

"ہاں" ننھی منی سرگوشی کر نیوالی آواز نے کہا۔ "یہ سب آوازیں

ان آدمیوں، شاعروں، سیاست دانوں کی ہیں جن کو ہمارے بادشاہ

نے یا تو قتل کر دیا ہے یا جیل میں ڈال دیا ہے۔ کیونکہ وہ اس کے

ظلم کے خلاف آواز اٹھاتے تھے۔"

"پھر۔؟" یوسف نے پوچھا۔ "پھر یہ ہوا کہ قتل کرنے کے بعد بھی

اور جیل میں ڈال دینے کے بعد بھی ان شاعروں اور آدمیوں اور سیاست

دانوں کی آواز نہیں رکی اور ملک میں گونجتی رہی اس لئے بادشاہ

نے ہم تمام آوازوں کو بھی پکڑ لیا ہے۔ اور اس گنبد میں بند

کر دیا ہے۔ اب اس کا خیال ہے کہ یہ آوازیں ہمیشہ کے لئے دبا دی

گئی ہیں اور اب اس کو ہم سے کوئی خطرہ نہیں ہے، ہا۔ ہا۔ ہا۔ ہا

بادشاہ کس قدر بے وقوف ہے۔"

یوسف نے پوچھا۔ "کیوں۔؟"

”کیوں کہ ہم تمام آوازوں نے مل کر اس گنبد کے اندر ایک سرنگ تیار کی ہے۔ تم جلتے ہو یہ سرنگ بادشاہ کے محل تک جاتی ہے۔ یہ گنبد، یہ آوازوں کا قبرستان، بالکل بادشاہ کے محل کے نیچے واقع ہے اب ہم سب آوازیں مل کر اس سرنگ میں ایک فنیلے (فلیٹ) کی طرح گھس جائیں گی۔ اور تمہارا کام یہ ہوگا کہ اس موم بتی سے اس فنیلے کو آگ لگا دو۔ کیونکہ ہم صرف آوازیں ہی ہیں، ہمارے ہاتھ نہیں ہیں۔ اور جب تک انسان کے ہاتھ اس کام میں نہیں لگیں گے یہ فنیلہ نہیں چلے گا۔ تو اب جلدی سے تم یہ کام کر ڈالو اور سچر بھاگ کر اپنے درخت پر چڑھ جانا اور دہالے سے سب تماشہ دیکھنا۔“

یوسف نے طاقتے سے موم بتی اٹھا کر سرنگ میں رکھ دی۔ گنبد میں لاکھوں آوازیں گرجنے لگیں اور بارود کی تیزی سے سرنگ کے اندر گھسنی چلی گئیں۔ یوسف بھاگ کر دروازے سے باہر نکل گیا اور جلدی سے درخت پر چڑھ گیا۔ ابھی درخت کی ایک ٹہنی پر چڑھا ہی تھا کہ ایک زور کے دھا کے کی آواز آئی، جیسے آوازوں کا گنبد بچھٹ گیا ہو۔ اور پھر اس نے دیکھا کہ درخت سے دور تک اور بہت دور تک ہزاروں موم بتیاں جلی رہی ہیں اور بہت دور تک اس کا راستہ روشن ہو گیا ہے۔ یوسف خوشی خوشی درخت کے اوپر چڑھتا گیا۔ تین دن اور تین رات

درخت کے اوپر چڑھتا گیا۔ راستے میں اگر اسے بھوک لگتی تو پیر سے جادو کے دانے توڑ کر کھاتا جن کا ذائقہ انگور کی طرح میٹھا تھا۔ اور انگور ہی کی طرح ان میں رس بھی تھا۔ جادو کے تھے تا وہ، اسی لئے۔

خیر تین دن اور تین راتیں اوپر چڑھنے کے بعد پھر اندھیرا چھا گیا موم بتیاں ختم ہو گئیں۔ اب سپردہ تاریکی میں اوپر چڑھتا گیا مگر تار کی بڑھتی گئی۔ اس نے سوچا وہ کیا کرے، آگے بڑھے یا پیچھے لوٹ جائے ابھی وہ سوچ ہی رہا تھا کہ کسی نے ایک جھٹکے سے اسے درخت سے اتار لیا۔ اسے محسوس ہوا جیسے کوئی اسے اپنی مٹھی میں دبا دبانے ہوئے ہو ایسا اڑ رہا ہے۔ یوسف نے اس کے پنجے سے نکلنے کی بہت کوشش کی مگر کامیاب نہ ہوا۔ تھوڑی دور اس طرح ہوا ایسا اڑنے کے بعد کسی نے اسے ایک بہت بلند اور بڑے دروازے پر اتار دیا۔ یہ دروازہ اتنا بڑا تھا کہ ایک دیو بھی اس کے نیچے سے آسانی سے نکل سکتا تھا۔ یوسف تو خیر آدھا تھا، بڑی آسانی سے اندر چلا گیا۔ دروازہ کی محراب پر لکھا تھا۔

”کارے دیو کا نشہ“

یوسف ابھی محراب پر لکھے ہوئے حروف پڑھ ہی پایا تھا کہ کسی نے اسے اپنی منہی میں پھراٹھایا اور یوسف نے دیکھا ایک بہت بڑا کالا ہاتھ ہے۔ ایک بہت بڑی کالی چھاتی ہے۔ ایک بہت بڑا کالا چہرہ ہے جس کے اندر بڑی بڑی روشن اور کالی آنکھیں ہیں۔

آخر ان بڑے بڑے کالے ہونٹوں میں سے ایک

گر جدار آواز نکلی اور اس نے پوچھا۔

”تو کون ہے۔؟“

یوسف نے پوچھا۔ ”تو کون ہے۔؟“

”میں کالا دیوبوں۔“

یوسف نے کہا۔ ”میں ایک موچی کا لڑکا ہوں۔ زمین سے آیا ہوں۔“

”مگر تیرا رنگ کیسا ہے، نہ کالا ہے نہ سفید۔؟“

یوسف نے کہا۔ ”ہمارے ہاں اسے گندمی رنگ کہتے ہیں۔“

”افسوس! کالے دیوبے نے کہا۔“ تو میرے کسی کام کا نہیں۔ میں

تجھے آزاد کرتا ہوں۔ جدھر سے آیا ہے اُدھر چلا جا۔“

یوسف کی سمجھ میں کچھ نہ آیا کہ دیو کیا کہہ رہا ہے۔ مگر وہ اپنی جان بچ جانے پر بڑا خوش تھا۔ اس لئے جلدی جلدی وہاں سے بھاگا۔ راستے میں یوسف نے دیکھا کہ وہ ایک بہت بڑے شہر میں سے گذر رہا ہے جہاں کے سب امیر لوگ کالے ہیں اور سب غریب لوگ سفید ہیں کالے لوگ سفید لوگوں سے علاموں کا سا کام لیتے ہیں اور انہیں بڑی گندی جھوٹریوں میں رکھتے ہیں۔ انہیں ہتھکڑیاں پہناتے ہیں۔ انہیں چابک لگاتے ہیں۔ ان سے مزدوری کراتے ہیں۔ سب محنت کا کام سفید لوگ کرتے ہیں۔ اور کالے آدمی ان کی محنت پر عیش کی زندگی گزارتے ہیں۔ یوسف نے چار راتیں اور چار دن اس شہر میں بسر کئے اور ہر جگہ یہی منظر دیکھا۔ اسے بڑا تعجب ہوا۔ اس نے جانے سے پہلے وہ پھر کالے دیو کے پاس گیا۔ اور اس سے پوچھا۔

”اماں کالے دیو بھلا یہ کیا ماجرا ہے۔ ہر جگہ سفید لوگ غلام ہیں اور کالے لوگ ان پر حکومت کرتے ہیں۔“

کالا دیو ہنسا، بولا۔ ”جب میں نے سنا کہ تمہاری زمین پر سفید لوگ کالے لوگوں پر حکومت کرتے ہیں تو مجھے بڑا غصہ آیا۔ اس لئے میں نے اپنی حکومت میں سفید لوگوں کو اپنا غلام بنایا ہے اور کالے لوگوں کو ان پر حکومت کرنے دیتا ہوں۔ میں نے تمہاری زمین سے

پکڑا پکڑا کر سفید لوگ یہاں بلوائے ہیں اور ان کو ہتھکڑیوں میں جکڑ رکھا ہے۔“

”یہ بہت بُری بات ہے۔“ یوسف لے کہا۔
”کیسے۔؟“ دیونے پوچھا۔

یوسف نے کہا۔ ”ایک سفید آدمی کو میرے سامنے لاؤ۔“
ایک سفید غلام یوسف کے سامنے لایا گیا۔

یوسف نے کہا۔ ”اس کی انگلی کاٹو۔“
”ہا۔ ہا۔ ہا۔ ہا۔“ بڑی خوشی سے۔ ”دیونے سفید آدمی کی انگلی کاٹ
دی۔ اس میں سے لال لال خون بہنے لگا۔

یوسف نے کالے دیو سے کہا۔ ”اب اپنی انگلی کاٹو۔“
کالے دیو نے اپنی انگلی کاٹی۔ اس میں سے بھی لال لال خون بہنے لگا
یوسف نے کہا۔ ”دیکھو تمہاری رنگت کالی ہے۔ لیکن خون لال
ہے۔ اس کی رنگت سفید ہے لیکن خون اس کا بھی لال ہے۔ چمڑی کی
رنگت سے کوئی فرق نہیں پڑتا۔“

”پھر کیا ہونا چاہیے۔“ دیوشش و پنچ میں پڑ گیا۔
یوسف نے کہا۔ ”ہو تا یہ چاہیے کہ نہ کالا سفید پر حکومت کرے
اور نہ سفید کالے پر۔ دونوں مل جل کر رہیں اور آپ دوسرے

کے فائدے میں شریک ہوں۔ میری عقل تو یہی کہتی ہے۔“
 دیونے سولا کر کہا۔ ”تمہاری عقل ٹھیک ہے۔ آج سے میں
 اپنے سفید غلاموں کو آزاد کرتا ہوں۔ آج سے میرے شہر میں کالے
 اور سفید سب مل جل کر رہیں گے اور اکٹھے محنت کریں گے۔ تم
 بھی یہیں رہ جاؤ۔ میں تمہیں اپنے شہر کا سردار بناؤں گا۔“
 یوسف نے کہا۔ ”نہیں، مجھے تو ابھی اس درخت پر چڑھنا ہے
 جہاں سے تم نے مجھے اتارا تھا۔ اب اگر تم میرے حال پر پھر باغی کرنا
 چاہتے ہو تو مجھے پھر اسکا درخت پر پہنچا دو۔“
 دیونے یوسف کی بہت منت و سماجت کی مگر یوسف نہ مانا۔
 آخر کالے دیونے اسے اپنے ہاتھ پر اٹھالیا اور اسے واپس درخت
 کی شاخ پر رکھ دیا۔

یوسف درخت پر چڑھنے لگا۔ اب اس نے دیکھا کہ بہت دور
 تک اندھیرا چھٹ گیا ہے اور بہت دور تک درخت کی شاخوں
 پر لاکھوں جگنو اور پرہتا اور پر زمین کے سینے کی طرف چمکتے چلے گئے

ان جانوروں کی مدد سے یوسف بہت دور تک درخت پر چڑھتا چلا گیا۔ لیکن ایک جگہ آ کے جانوروں کی روشنی ختم ہو گئی۔ اور اب کے جو اندھیرا شروع ہوا تو یوسف گھبرا ہی گیا۔ اسے ایسا محسوس ہوا جیسے وہ سات دن اور سات راتوں سے اسی درخت پر چڑھ رہا ہے لیکن درخت ختم ہونے میں نہیں آتا۔ یوسف گھبرا کے درخت سے واپس لوٹنے ہی والا تھا کہ اسے اس گھٹا ٹوپ اندھیرے میں دو آنکھیں چمکتی ہوئی نظر آئیں۔ یوسف ان آنکھوں کے قریب گیا تو دیکھا کہ درخت کی ایک بڑی ڈالی پر ایک عجیب قسم کا جانور بیٹھا ہے جس کا چہرہ اتنا سا ہے لیکن باقی سب جسم آدمی کا ہے۔ اور اس کی آنکھوں میں سے ایک خوفناک چمک نکل رہی ہے۔

یوسف نے جبراً ان ہو کر اس سے پوچھا: "تم آدمی ہو کہ اتورہ؟"
"میں بندوستانی فلموں کا ڈائریکٹر ہوں۔" اس عجیب مخلوق نے
اپنی بڑی بڑی آنکھیں جھپکا کے کہا: "میں دن کو سوتا ہوں اور رات
کو جاگتا ہوں۔"

یوسف کے سجاؤں میں ایک دفعہ چلتا پھرتا سینما آیا تھا۔ اس لئے اسے اس عجیب مخلوق کی بات سمجھنے میں زیادہ دیر نہ لگی۔ یوسف نے کہا۔ "مگر تم یہاں اکیلے اس درخت پر بیٹھے کیسا کر رہے ہو۔؟"

"میں اکیلا نہیں ہوں۔" فلم ڈائریکٹر نے جواب دیا۔ "ذرا اس ڈال پر آگے بڑھ کر دیکھو، میرے دوسرے بھائی بندھی جادو کے زور سے اٹو بنے ہوئے یہیں بیٹھے ہیں۔۔۔۔۔ گھپ۔۔۔۔۔ اندھیرے میں۔"

اور واقعی جب یوسف آگے بڑھا تو اسے ڈال پر سینکڑوں اٹو نما جانور نظر آئے، جو چپ چاپ ڈال پر ٹانگیں لٹکائے اور سر جھکائے اونگھ رہے تھے۔

یوسف کو ان بے چاروں پر برا رحم آیا اور بولا۔ "تمہاری حالت ایسی کس نے کر دی۔؟"

وہی پہلا فلم ڈائریکٹر بولا۔ "دس سال کے ایک بچے کے جادو کے زور سے۔"

"وہ بچہ کہتا تھا کہ ہم لوگوں نے پھلے پھیسے برس میں ایک بھی ایسی فلم نہیں بنائی جو بچوں کے لئے ہو۔ اس لئے ہمیں یہ سزا دی جاتی ہے"

”وہ بچے کہاں ہے۔“

فلم ڈائریکٹر نے کہا: ”اسی ڈال پر سیدھے تقریباً تین سو گز تک چلے جاؤ، آگے تمہیں روشنی نظر آئے گی۔ وہاں ایک بہت بڑا کیمبر دکھائی دے گا وہ کیمبر اتنا بڑا ہے کہ اس کے شرابیں سے ایک آدمی گذر سکتا ہے۔ تم وہاں جا کے، کیمبر کے کابینہ دبا کے تین دفعہ کتا، کتا، کتا کتا کتا کتا پھر کیمبر کے کاسٹر خود بخود کھل جائیگا اور تم اس کے اندر چلے جانا۔ آگے جا کے وہ بچہ تم کو خود مل جائے گا۔“

یوسف نے کہا: ”مگر اس بچے کی کوئی نشانی تو بتاؤ۔“

فلم ڈائریکٹر نے کہا: ”اس بچے کے دونوں ہاتھوں میں صرف ایک ایک انگوٹھا ہے، باقی سب انگلیاں کٹی ہوئی ہیں۔“

”ایسا کیوں ہے۔“ یوسف نے پوچھا

فلم ڈائریکٹر نے جواب دیا: ”ہمیں کیا معلوم۔ ہم فلم ڈائریکٹر ہیں جو نشانی نہیں ہیں۔“

یوسف ڈال پر آگے بڑھ گیا۔ ڈال کی آخری تہنی کا آخری پتہ

ایک بہت بڑے کیمبر کے چھوڑا ہوا تھا۔ یہاں مدھم مدھم روشنی تھی۔ یوسف نے کیمبر کے کابینہ دبا دیا۔ کیمبر کے کاسٹیں، دروازہ

کی طرح کھل کر الگ ہو گیا۔ تھوڑی دُور تک وہ اندھیرے میں چتا رہا پھر یکایک کہیں پر ایک کھڈکا سا ہوا اور چاروں طرف روشنی ہی روشنی ہو گئی۔ اور اس نے دیکھا کہ وہ ایک بہت بڑے شہر کے دروازے پر کھڑا ہے۔

مشینوں کا شہر

جہاں تک نظر جا رہی تھی۔ یوسف کو جگہ جگہ اونچی اونچی مینوں سے دھواں نکلتا دکھائی دے رہا تھا۔ بڑی بڑی اونچی عمارتیں تھیں۔ شہر بڑا خوب صورت اور صاف ستھرا دکھائی دے رہا تھا۔ یوسف اسے دیکھ کر بڑا خوش ہوا۔ اس نے سوچا چلو کچھ روز اسی شہر کی سیر کرینگے۔ یہ سوچ کر اس نے دروازے کے اندر قدم رکھا اس کے کانوں میں ایک آواز آئی۔ "جیب سنبھال کر چلے جیب کتر دیا سے ہو شیار رہیے۔"

یوسف نے ادھر ادھر دیکھا۔ مگر اسے کہیں کوئی آدمی دکھائی نہ دیا جو یہ آواز دے سکتا۔ یوسف دروازے سے نکل کر آگے سڑک پر چلا گیا۔ یکایک پھر ایک آواز آئی۔ "فٹ پاتھ پر چلے سڑکار۔" یوسف گہرا کرفٹ پاتھ پر چلنے لگا۔ سڑک پر موٹریں گزرنے لگیں۔ بڑی خوب صورت موٹریں تھیں۔ آگے چوک پر جا کے یہ سب

موٹر میں رنگ گینس۔ ایک لال رنگ کی بتی کے سامنے یہ موٹر میں رکھی
پڑی تھیں۔ یوسف نے سب سے آگے کی موٹر میں جھانک کر دیکھا تو
حیرت سے اس کا منہ کھلا کا کھلا رہ گیا، کیونکہ موٹر میں کوئی آدمی
نہیں تھا۔ جو نہی یوسف نے موٹر میں جھانکا، موٹر کے اندر سے
آواز آئی۔ "آئیے تشریف لائیے۔" پھر موٹر کا دروازہ آپ ہی
کھل گیا۔

یوسف اسپرنگ دار گدوں کی سیٹ پر ڈٹ کر بیٹھ گیا۔ موٹر
میں سے پھر آواز آئی۔ "کہاں چلئے گا حضور۔"
یوسف نے کہا۔ "بازار لے چلو۔"

اتنے میں برقی بتی جلی۔ موٹر خود بخود روانہ ہوئی۔ اب موٹر بازار
میں سے گزرتی تھی۔ بازار میں ہر دوکان کھلی پڑی تھی اور ہزاروں
طرح کی چیزیں دوکانوں پر نظر آرہی تھیں۔ خوب صورت کپڑے
طرح طرح کے پھل اور کیک بسکٹ اور رنگارنگ کی مہکتی ہوئی
مٹھائیاں۔ ہر چیز سچی ہوئی تھی۔ مگر تعجب کی بات یہ تھی کہ سارے
بازار میں کہیں کوئی آدمی نظر نہ آتا تھا۔ ایک پیٹرول پمپ کے پاس
جلے کے موٹر خود بخود رک گئی۔ آواز آئی۔ "معاف کیجئے، پیٹرول ختم
ہو گیا ہے۔ میں ذرا تھوڑا پیٹرول لے لوں، آپ جب تک سامنے کی

دوکان دیکھیے۔“

دوکان دیکھنے سے پہلے یوسف پیٹرول پمپ دیکھنے لگا۔ اس نے دیکھا کہ پیٹرول کا ٹیل خود بخود اٹھا اور موٹر میں پیٹرول ڈالنے لگا۔ اور جب پیٹرول ڈال چکا تو پھر خود بخود اپنی جگہ پر آ کے رک گیا۔ یوسف گھوم کے دوکان کی طرف مڑ گیا۔ یہاں بڑی اچھی اچھی مسٹھائیاں، تنھاٹوں میں سجی ہوئی رکھی تھیں، مگر نہ کوئی دوکاندار تھا نہ گاڑی تھا۔ یوسف نے دو گلاب جامن اٹھائیں۔ ڈورس گلے کھائے۔ ایک امرتی کھائی اور رومال سے منہ صاف کیا اور واپس چلنے کو تھا کہ کسی نے کہا: ”جناب آٹو آنے تو دیتے جائیں۔“

یوسف حیران ہو کر پیچھے مڑا مگر دوکان پر کوئی آدمی نہ تھا۔ یوسف کو بڑی حیرت ہوئی، مگر اس نے اپنی حیرت کو دباتے ہوئے کہا: ”میری جیب میں اس وقت تو ایک پیسہ بھی نہیں ہے۔“

آواز آئی۔ ”کوئی بات نہیں آپ کے حساب میں لکھ لیا جائیگا۔“ اتنے میں ایک کھٹکا ہوا اور یوسف نے دیکھا کہ دوکان پر جہاں دوکاندار بیٹھا ہے۔ وہاں ایک مشین بیٹھی ہے۔ یوسف کے جواب دیتے ہی اس مشین میں ایک تہی جلی۔ کھٹاک کھٹاک کی آواز دو دفعہ آئی اور مشین سے ایک لوہے کا کمانی دار ہاتھ نکلا اس ہاتھ میں ایک

چینی کی پلیٹ رکھی تھی۔ اور اس پلیٹ پر کاغذ کے ایک پرزے پر ایک پل چھپا تھا، جس پر آٹھ آنے کی رقم درج تھی۔

آواز آئی۔ "اسے اپنی جیب میں رکھ لیجئے، شہر سے واپس جاتے

وقت آپ سے حساب کر لیا جائے گا۔"

یوسف نے حیران ہو کر پرچہ لیا اور موٹر میں بیٹھ گیا۔

موٹر سے کہا۔ "کہاں پنوں۔؟"

یوسف نے کہا۔ "تھک گیا ہوں، کسی ایسی جگہ رے چلو جہاں

آرام کر سکوں۔"

موٹر ایک عالی شان ہوٹل کے دروازے پر رکنے لگی۔ خود بخود

موٹر کا پٹ کھلا۔ خود بخود ہوٹل کا دروازہ کھلا۔ یوسف اندر چلا گیا۔

اب تھوڑی تھوڑی بات اس کی سمجھ میں آرہی تھی۔ اس نے ادھر ادھر

دیکھا۔ ایک طرف ایک بڑی سی مشین پڑی تھی جو اس کے آتے ہی

زنگارنگ کی روشنیوں سے چمکنے لگی۔ یوسف اس مشین کے پاس

چلا گیا اور بولا۔ "مجھے ایک لٹرا چاہیے۔"

مشین نے کہا۔ "تمہارا نام۔؟"

"یوسف۔"

"کہاں سے آئے ہو۔؟"

”بادشاہ کی نگرانی سے۔“

”کیسے آئے ہو۔؟“

”جادو کے درخت پر چڑھ کے۔“

”یہاں کتنے دن رہو گے۔؟“

”جتنے دن کسی انسان کی صورت نظر نہ آئے گی۔“

مشین ہنسی۔ یوسف بھی ہنسا۔ مشین نے کہا۔ ”یہ سامنے کا کمرہ ہے۔

اس کولفٹ کہتے ہیں۔ اس کے اندر جا کے کھڑے ہو جاؤ۔ یہ لفٹ

تم کو تمہارے کمرے کے سامنے پہنچا دے گی۔“

یوسف نے ایسا ہی کیا۔ لفٹ نے اس کو ایک بہت بڑے کمرے

کے سامنے اتار دیا۔ یوسف جب دروازے کے قریب پہنچا تو دروازہ

آپ ہی آپ کھل گیا۔ اندر جا کے کیا دیکھتا ہے کہ ایک کمرہ ہے بہت

بڑا۔ وہ سارا کا سارا طرح طرح کی مشینوں سے بھرا پڑا ہے۔ ایک

کوٹے میں ایک کرسی رکھی ہے۔ اور اس پر ایک تھوٹا سا لڑکا

بیٹھا ہے۔ اس کی آنکھوں میں غیر معمولی چمک اور کشش ہے۔

اور اس لڑکے کے ہاتھوں پر انگلیاں نہیں ہیں۔ صرف انگوٹھے

باقی رہ گئے ہیں۔

یوسف نے کہا۔ ”اسلام علیکم۔“

لڑکے نے کہا۔ "ہیلو۔"

یوسف نے پوچھا۔ "تمہاری انگلیاں کہاں ہیں۔؟"

لڑکے نے کہا۔ "انگلیوں کی ضرورت ہی کیا ہے۔ یہاں سب کام بن دبانے سے ہو جاتا ہے۔ اس کے لئے انگوٹھا کافی ہے۔"

یوسف نے پوچھا۔ "تمہارے اس شہر کے لوگ کہاں رہتے ہیں؟ میں نے بازاروں میں سڑکوں پر سب جگہ گھوم کے دیکھا ہے، سولے تمہارے کسی آدمی کی صورت نظر نہیں آئی۔ اس شہر کے لوگ کہاں رہتے ہیں۔؟"

لڑکے نے کہا۔ "اس شہر میں آدمی نہیں رہتے، صرف مشینیں ہیں اور بن۔"

"آدمی کہاں گئے۔؟" یوسف نے پوچھا۔

وہ سب مر گئے یا مار دیے گئے۔ لڑکے نے افسردگی سے کہا۔

"تمہارے ماں باپ کہاں ہیں۔؟" یوسف نے پوچھا۔

"وہ بھی مر گئے۔ میرے والد اس شہر کے مالک تھے۔ ان کا نام تم نے سنا ہوگا۔ مولو رام درلا۔!"

"ہاں ہاں سنا تو ہے ہمارے راجہ کے بہت گہرے دوست تھے۔"

”انہیں روپیہ کمانے کا بہت شوق تھا۔ اس کے لئے انہوں نے اس شہر میں جگہ جگہ کارخانے کھولے تھے جن میں ہزاروں مزدور کام کرتے تھے۔ میرے تپاجی کوئی نئی مشینیں منگوانے کا بہت شوق تھا۔ جب بھی کوئی مشین آتی وہ ایک کی بجائے ایک سوا مزدوروں کا کام کرتی۔ میرے تپاجی کا رخا تہ میں وہ مشین لگا لیتے اس پر کام کرنے کے لئے ایک مزدور رکھ لیتے اور باقی ننانوے مزدوروں کو نکال دیتے۔ اس طرح جوں جوں مشین بڑھتی گئیں لوگ بیکار ہوتے گئے اور بھوک سے مرنے لگے۔“

”کیوں ایسا کیوں کیا تمہارے تپاجی نے؟ جب ایک مشین سو مزدور کا کام کرتی تو تمہارے تپاجی سو مزدوروں ہی کو کام پر لگا رکھتے مگر ہر ایک سے تھوڑا تھوڑا کام لیتے یعنی بارہ گھنٹے کی بجائے بارہ منٹ۔“

”مگر تپاجی ایسا نہیں سوچتے تھے۔ ان کا کہنا تھا۔ میرے مزدور بارہ گھنٹے کام کرتے تھے تو اب بھی ان کو بارہ گھنٹے ہی کام کرنا چاہیے چاہے مزدور ایک رہے یا سو۔“

”مگر یہ کیوں؟ مشین آدمی کے لئے ہے۔ آدمی مشین کے لئے نہیں ہے۔ اچھی اور تیز کام کرنے والی مشین کا فائدہ آدمی کو ہی ملنا

چاہیے۔ تاکہ اس کی محنت کم ہو۔ سمجھ میں تو یہی آتا ہے۔“
 ”مگر میرے پتا جی کی سمجھ میں نہیں آتا تھا۔ وہ مزدور کم کر دینے
 پر تیار تھے مگر مزدور کے کام کا وقت کم کرنے کو تیار نہ تھے۔ کہتے
 تھے اس سے مزدور بگڑ جائیں گے۔ مشین بگڑ جاتی ہے۔ تو اس کا
 پرزہ نیا ڈال دینے سے اُسے ٹھیک کر لیتے ہیں، لیکن مزدور اگر
 بگڑ جائے تو پھر اسے کون سنبھالے گا۔“

”عجیب الٹی کھوٹری کے مالک تھے تمہارے پتا جی۔“

”ستو تو۔“ لڑکے نے کہا۔ ”ہوتے ہوتے یہ ہوا کہ جب سب

کام مشین کرنے لگیں۔ اور سب طرف بیکاری اور بھوک بڑھنے
 لگی تو لوگ مرنے لگے۔ مگر پتا جی بہت خوش تھے کیوں کہ ان کا نفع

بڑھ رہا تھا۔ پھر ایک دن وہ آیا کہ قحط سے بازار کے بازار خالی
 ہو گئے۔ بازاروں میں سب سامان تھا۔ مگر لوگوں کے پاس خریدنے

کو پیسہ نہ تھا۔ اس لئے تھوڑے دنوں میں لوگ ہزاروں کی تعداد
 میں بھوک سے مر گئے۔ بہت سے لوگ بغاوت میں مارے گئے

جو بچے وہ شہر سے بھاگ گئے۔ ایک دن اس شہر میں صرف تین

آدمی رہ گئے۔ میں اور میرے پتا جی اور میری ماما جی۔ پھر میرے

پتا جی نے خود کشتی کر لی۔ کیونکہ اس شہر میں اب کوئی آدمی نہ

رہتا تھا اس لئے اب انہیں نفع بھی نہ ہوتا تھا۔ تم جانتے ہو نفع
 مشینوں سے نہیں ہوتا، آدمیوں سے ہوتا ہے۔ جب کوئی آدمی ہی
 نہ رہا تو پتا جی اس سے نفع کمانے! آخر میں بے چارے میرے پتا جی
 اس غم کو سہار نہ سکے اور خودکشی کر کے مر گئے۔ تین سال ہوئے۔
 میری ماما جی بھی چل بسیں۔ تب سے میں اس شہر میں اکیلا ہوں۔ اور
 مشینوں کے بٹن دیا تا رہتا ہوں۔ یا فرصت میں سینما دیکھتا ہوں۔
 مگر کوئی تصویر بھی ایسی نہیں ملتی جو بچوں کے لئے ہو۔ اس لئے میں
 نے تنگ آ کر سب فلم ڈاکٹروں کو اتو بنا کر درخت پر رکھ دیا ہے۔
 تم نے راستے میں ان کو دیکھا ہو گا۔“

”ہاں۔ مگر تم نے یہ نہیں بتایا کہ تمہاری انگلیاں کس نے کاٹ
 ڈالیں۔“

”میرے پتا جی نے۔ بات یہ تھی کہ مجھے ہاتھ سے کام کرنے کا
 بڑا شوق تھا۔ اور وہ کہتے تھے کام کرنے کی کیا ضرورت ہے۔ کام
 مشینوں کو کرنے دو۔ آدمی کو صرف بٹن دینا چاہیے۔ اس لئے انہوں
 نے میری انگلیاں کاٹ ڈالیں۔“ لڑکے نے ہڑی افسردگی سے اپنے
 ہاتھوں کی طرف دیکھا۔

یوسف نے کہا: ”تم میرے ساتھ چلو۔ اس شہر کو چھوڑ دو۔ یہ“

شہر نہیں ہے منافع خوروں کا قبرستان ہے۔“

لڑکے نے کہا۔ ”تمہارے ساتھ جا کے کیا کرینگا۔؟“

یوسف نے کہا۔ ”درخت پر چڑھیں گے۔ نئی دنیا دیکھیں گے طرح

طرح کے لوگ دیکھنے میں آئیں گے۔“

لڑکے نے کہا۔ ”مگر میں درخت پر کیسے چڑھوں گا۔؟ میں تو صرف

بٹن دبا سکتا ہوں۔“

یوسف نے کہا۔ ”وہ میں سکھا دوں گا۔ تم چلو تو۔ کیا نام ہے تمہارا۔“

”صفر صفر۔ ایک (۱۰۰)۔“

”یہ کوئی نام ہے کیا۔؟ مجھے تو ٹیلیفون کا نمبر معلوم ہوتا ہے۔“

لڑکے نے کہا ”ہمارے شہر میں آدمیوں کے نام نہیں ہوتے،

نمبر ہوتے ہیں۔ میرا نمبر صفر صفر ایک ہے۔“

یوسف نے کہا۔ ”میں آج سے تمہیں موہن کہوں گا۔“

”موہن۔؟“ صفر صفر ایک نے دہراتے ہوئے کہا۔ ”اچھا نام

معلوم ہوتا ہے۔ موہن گھنٹی کی طرح بجتا ہے۔“

جب موہن یوسف کے ساتھ چلنے لگا تو اس نے شہر پر ایک

آخری نظر ڈالی اور افسوس سے کہنے لگا۔

”مگر یہ اتنا بڑا شہر، یہ خوب صورت سڑکیں، کارخانے ہمارے

مکان، گھر، گلی کوچے، بازار، دولت کے اعتبار۔ ان سب کا کیا ہو گا؟
 ” آدمی کے بغیر ان کی کوئی قیمت نہیں۔ ان تمام چیزوں کی قیمت
 آدمی سے ہوتی ہے۔ کپڑے آدمیوں کے پہننے کے لئے ہوتے ہیں۔ میٹھا پیا
 بچوں کے کھانے کے لئے ہوتی ہیں۔ سڑکیں راہگیروں کے گزرنے کے لئے
 ہوتی ہیں۔ لیکن اگر کارخانے میں مزدوروں کے ہاتھ کام نہ کرتے ہوں
 اور گھروں میں عورتوں کی ہنسی نہ سنائی دیتی ہو اور گلی کوچوں میں بچوں
 کے شور مچانے کی آوازیں نہ آتی ہوں۔۔۔۔۔ کیا تم نے کبھی
 کسی گلی کوچے میں شور مچایا ہے۔؟“

” شور مچانا کسے کہتے ہیں۔“ موہن نے بڑی اداس لگا ہوں سے
 یوسف کی طرف دیکھ کے کہا۔

یوسف نے اپنی بات نامکمل رہنے دی۔ اس نے موہن کو بازو سے
 گھسیٹ کر کہا۔

”جلدی یہاں سے بھاگ چلو ورنہ یہ خاموش شہر تمہیں کھا جائیگا۔
 ابھی دس ہی سال کی عمر میں تمہارے چہرے پر ٹھہریاں دیکھ رہا ہوں۔“
 یوسف موہن کو بازو سے پکڑ کر کیرے کی آنکھ سے باہر نکل آیا۔ باہر
 درخت کی ٹہنی پر فلم ڈاؤن کر بیٹھے۔ یہی سنجیدگی سے ایک دوسرے سے
 بحث کر رہے تھے۔ ایک کہہ رہا تھا۔

”میں تم سے بڑا ڈاکٹر ہوں۔“
دوسرا کہہ رہا تھا۔ ”نہیں میں تم سے بڑا ہوں۔“
پہلے ڈاکٹر نے کہا۔ ”اس کا ثبوت ہے؟“
دوسرے ڈاکٹر نے کہا۔ ”اس کا ثبوت یہ ہے کہ میں اس درخت
کی ٹہنی پر اٹا لٹک سکتا ہوں۔“ یہ کہہ کر اس نے اپنے پر پھڑپھڑائے اور
درخت کی ٹہنی سے چمکا در کی طرح اٹا لٹک گیا۔
پہلے ڈاکٹر نے کہا۔ ”میں نے تمہاری فلمیں دیکھ کر ہی معلوم کر لیا
تھا کہ وہ فلمیں بھی تم نے کیرے سے اٹا لٹک کر بنائی ہیں۔“
یوسف نے موہن سے کہا۔ ”ان لوگوں کی بحث میں پڑنا ہم بچوں
کے لئے ٹھیک نہیں ہے۔ آؤ ہم لوگ آگے چلیں۔“

درخت کی ٹہنی پر آہستہ آہستہ چلتے ہوئے وہ پھر درخت کے
تتے پر آ پہنچے۔ موہن نے یہ بڑی ہوشیاری کی کہ وہ ایک ٹماچ لے آیا۔ اس

ٹاریچ کی روشنی میں دونوں دوست درخت کے اوپر چڑھنے لگے آگے
 موہن پیچھے پیچھے یوسف تاکہ موہن اگر کبھی درخت سے گرنے لگے تو پیچھے سے
 یوسف اسے سنبھال لے۔ موہن اپنے انگوٹھے کی مدد سے بڑی محنت اور
 مشکل سے درخت پر چڑھتا جاتا اور یوسف اسے ٹاریچ دکھاتا جاتا تھا
 تھوڑی دور تار کی میں چڑھنے کے بعد دھیمی دھیمی روشنی نظر آنے لگی۔
 ایسی روشنی جیسی چاندنی رات میں ہوتی ہے۔ آگے جا کے انہوں نے
 دیکھا کہ درخت کی ایک اونچی ڈال پر ایک پنجرہ لٹکا ہوا ہے اور اس
 میں چاند بند ہے۔

اس پنجرے کے پاس ایک عجیب شکل کا دیو بیٹھا ہے جس کی رنگت
 چاندی کی سی ہے۔ اس دیو کی آنکھیں چاندی کی تھیں اور حجب و دہانے
 کرتا تھا تو اس کے منہ سے لفظوں کے بجائے روپے نکلتے تھے اور
 یہ روپے کھنکھناتے ہوئے، عجیب سی آواز پیدا کرتے ہوئے
 نیچے ایک بہت بڑی چاندی کی طشتری میں گرتے جاتے تھے۔
 اس طشتری کے بیچ میں ایک بڑا سوراخ تھا جس میں ایک ٹی
 لگی تھی جس کا ایک سر اٹشتری میں اور دوسرا سر اس دیو کی ناف
 میں رگا ہوا تھا۔ چنانچہ روپے دیو کے ہونٹوں سے گرتے، آواز پیدا
 ہوتے ہوئے طشتری میں کھنکھناتے اور سوراخ سے غائب ہو کر

نگلیاں ہوتے ہوئے دیو کی ناف کے اندر چلے جاتے۔ یوسف نے ان گرتے ہوئے روپوں کو جب ہاتھ سے پکڑنا چاہا تو اس نے 'سی' کر کے جلدی سے ان روپوں کو چھوڑ دیا، کیوں کہ روپے آگ کی طرح نپ رہتے تھے۔ یوسف اپنے ہاتھ کی طرف دیکھنے لگا۔ اس کا ہاتھ جل گیا تھا، ہتھیلی پر جگہ جگہ چھالے پڑ گئے تھے۔

مومن نے پوچھا۔ "اب تم درخت پر کیسے چڑھو گے؟"
دیو نے ہنس کر کہا۔ "آگے جانے کی کیا ضرورت ہے۔ ہمارا دنیا میں رہو۔"

مومن نے پوچھا۔ "تمہاری دنیا کون سی ہے؟"
دیو نے اپنے قریب ہی رکھے ایک بہت بڑے ڈھول کو اٹھا کر اپنے گلے میں لٹکا لیا۔ یہ ڈھول بڑا عجیب و غریب تھا۔ یہ ڈھول بڑا عجیب و کا بنا ہوا تھا۔ اور جو پردے ہوتے ہیں وہ ڈورنگ کے تھے۔ ایک طرف کی کھال کا لی تھی اور دوسری طرف کی سفید۔

یوسف نے پوچھا۔ "اے بڑے دیو، اگر جان کی امان پاؤں تو کچھ عرض کروں۔"
چاندی کے دیو نے بڑی نخوت سے کہا۔ "بول کیا کہتا ہے۔"

۵.

تیری جان بخش دی ہم نے۔ با ادب با ملاحظہ ہوشیار، بول کیا
بکتا ہے۔ ؟

یوسف نے کہا۔ "آپ کا یہ ڈھول لکڑی کی بجائے ہڈیوں کا کیوں

ہے۔ ؟"

دیونے کہا۔ "لکڑی بہت مہنگی ہوتی ہے۔ اس لئے میں نے ڈھول

کو انسان کی ہڈیوں سے تیار کیا ہے اور اس پر چمڑا بھی انسان کا منڈھا

ہوا ہے۔ کیونکہ دوسرے جانوروں کا چمڑا بہت مہنگا آتا ہے۔"

موہن نے پوچھا۔ "مگر ایک خول کا لالہ دوسرا سفید ہے۔

اس کا کیا مطلب ہے۔ ؟"

دیونے کہا۔ "ایک کالے آدمی کا چمڑا ہے۔ دوسرا سفید آدمی کا

چمڑا ہے۔ مگر میں دونوں کو ایک ہی چمڑی سے پیتا ہوں۔"

پھر چاندی کے دیونے ڈھول کو پیٹتے ہوئے چلانا شروع کیا۔

"ڈم۔ ڈم۔ ڈم آ جاؤ۔ جا دو کی دنیا دیکھو۔ انسان کے ابار دیکھو۔

"لاؤ عرف چار آنے ڈم۔ ڈم ڈم۔"

یوسف نے کہا۔ "مگر ہمارے پاس تو ایک پیسہ بھی نہیں ہے۔"

موہن نے کہا۔ "نہیں میری جیب میں آٹھ آنے ہیں۔"

موہن نے دیو کو آٹھ آنے دیئے اور جا دو کی دنیا کے اندر داخل

ہو گئے۔ اندر جا کر یوسف اور موہن نے دیکھا کہ ایک بہت بڑا لوقہ
 دن صحرابے۔ زمین بخر ہے۔ جگہ جگہ ریت کے ٹیلے ہیں۔ صحرا کے بیچ میں
 ایک لمبا سا راستہ ہے جس پر انسان کی ہڈیاں بکھری پڑی ہیں اور
 اس راستہ پر لاکھوں انسان آہ و زاری کرتے ہوئے ایک دوسرے
 کو ڈھکیٹتے ہوئے، آگے چل رہے ہیں۔ ان دونوں لڑکوں نے دیکھا کہ ہر
 انسان کے پاؤں میں سونے کی زنجیر پڑی ہوئی ہے اور یہ زنجیر
 انکے آدمی کی زنجیر سے بندھی ہوئی ہے۔ یہ لوگ بہت کمزور نظر آتے
 تھے۔ ان سے بڑی مشکل سے چلا جاتا تھا۔ اور بہت سے لوگ تو ایسے
 تھے کہ ان کے جسم کی پسلیاں تک الگ الگ نظر آتی تھیں۔ یوسف نے

پوچھا۔

”تم لوگ کون ہو۔“

ایک آدمی نے کہا۔ ”ہم لوگ سونے کے دیو کے غلام ہیں۔ اس
 نے ہم کو قید کر رکھا ہے۔“

یوسف نے کہا۔ ”سونے کا دیو کہاں ہے۔“

”وہ تم کو آگے لے گا۔“

”آگے کہاں۔“

”جہاں تا یہ راستہ ختم ہوتا ہے۔“

جہاں پر راستہ ختم ہوتا تھا وہاں پر واقعہ سونے کا دیو بیٹھا تھا اس کی صورت شکل چاندی کے دیو سے ملتی جلتی تھی۔ فرق صرف اتنا تھا کہ جب وہ بات کرتا تھا تو اس کے منہ سے روپوں کی بجائے اشرفیاں گرتی تھیں اور چاندی کی طشتری کی بجائے سونے کی طشتری میں گر کے دیو کی ناف میں غائب ہو جاتی تھیں۔

دیو نے لڑکوں سے کہا، "تمہارا ٹکٹ کہاں ہے۔؟"
 لڑکوں نے ڈرتے ڈرتے اپنے ٹکٹ دکھائے۔ سونے کے دیو نے کہا، "اچھا ہے تمہارے پاس ٹکٹ ہیں۔ ورنہ میں تمہیں بھی غلام بنا لیتا۔ اچھا اب میرا تماشا دیکھو۔"

اتنا کہہ کر دیو نے اپنے سامنے کھنچے ہوئے ایک پردے کو ہٹایا۔ اور دونوں بچوں نے دیکھا کہ سامنے، لوق و دوق صحرابین ایک بہت بڑی دیوار کھڑی ہے۔ اور یہ دیوار ساری کی ساری سونے کی ہے۔ اتنی بڑی سونے کی دیوار انہوں نے اپنی زندگی میں کبھی نہیں دیکھی تھی مگر یہ دیکھ کر ان کو اور بھی اچنبھا ہوا کہ اس دیوار کی بنیادوں میں چھوٹے چھوٹے سوراخ بنے ہوئے ہیں اور چھوٹے چھوٹے دیو زادے ان طلائی زنجیروں کو کھینچ کھینچ کر ان سوراخوں میں ڈال رہے ہیں، جو انسانوں کے پیروں میں بندھی ہوئی تھیں۔

”یہ کیا پودہ ہے؟“ موہن نے پوچھا۔

دیونے نے کہا: ”یہ میں سونے کی دیوار اگلد رہا ہوں۔“

”سونے کی دیوار بھی اگتی ہے؟“ موہن نے حیران ہو کے پوچھا۔

دیونے نے کہا: ”جتنی دیر تمہیں آئے ہوئے ہوئی ہے، اتنی دیر میں یہ

دیوار وقت اور بچی ہو گئی ہے۔ دیکھو غور سے دیکھو، تمہیں دیوار

اگتی ہوئی معلوم ہوگی۔“

بچوں نے غور سے دیکھا۔ واقعی دیوار بڑھتی ہوئی معلوم ہوتی

تھی۔ یوسف نے دیواروں کی طرف دیکھتے ہوئے کہا: ”مگر یہ جو

دیوار دے ہیں ————— یہ وہاں سونے کی دیوار کے

پاس کیا کر رہے ہیں۔“

”اس کی بنیادوں کو سینچ رہے ہیں۔“

یکایک دیونے تالی بجا کر کہا: ”کھل سم سم۔“ اور دیواروں

نے اپنی طلائی زنجیروں کو سوراخ میں ڈال دیا۔ اور موہن اور یوسف

نے دیکھا کہ وہ طلائی زنجیریں زنجیریں، طلائی نلیاں زنجیریں۔ جن سے

انسانی خون بہہ کر سونے کی دیوار کے سوراخوں میں جا رہا تھا۔

یوسف نے گھبرا کے کہا: ”مگر یہ تو انسانی خون ہے۔“

دیونے ہنستے ہوئے کہا: ”مگر یہ بھی تو دیکھو کہ دیوار کتنی اونچی

ہوگئی ہے۔“

یوسف اور موہن وہاں سے سر پہ پاؤں رکھ کے بھاگے۔ بھاگتے
بھاگتے جادو کی دینا کے بائبل دوسرے حقے میں نکل آئے یہاں پر
ایک چوڑے کے ارد گرد بہت سے لوگ جمع تھے۔ سینکڑوں ہزاروں
کی تعداد میں ہوں گے۔ چوڑے کی طرف دیکھ دیکھ کے بولی دے
رہے تھے۔

”دس ہزار۔“

”تیس ہزار۔“

”چالیس ہزار۔“

موہن نے پوچھا، ”کیا بات ہے۔“ بائبل چیز کی بولی مگ رہا ہے۔“

یوسف نے کہا۔ "آؤ آگے بڑھ کے دیکھیں۔"

چبوترے کے قریب جا کے انہوں نے دیکھا کہ ایک لوہے کے ستون سے لوہے کی زنجیروں سے بندھی ہوئی ایک بڑی ہی خوبصورت شہزادی ہے۔ اس کے نازک ریشمی بال مکر تک لٹک رہے ہیں۔ اس کی کنول کی ٹونڈی کی طرح لائینی گردن ایک طرف کو جھکی ہوئی ہے اور آنسو اس کی آنکھوں سے برابر بہ رہے تھے۔ مگر یوسف اور موہن کو یہ دیکھ کر بڑی جرات ہوئی کہ اس کی آنکھوں سے جو آنسو گر رہے ہیں۔ دراصل وہ آنسو نہیں ہیں۔ شفاف موتیوں کے دانے ہیں جو اس کی آنکھوں سے نکل کر نیچے زمین پر گرتے جاتے ہیں۔ جہاں ایک آدمی قرمزی رنگ کے غالیچے پر مٹی اٹھیا ان سے انہیں چنتا جاتا ہے اور بولتا جاتا ہے۔ "بولو۔ بولو۔ دام لگاؤ۔ یہ کوئی معمولی شہزادی نہیں ہے۔۔۔ روٹی ہے تو اس کی آنکھوں سے موتی گرتے ہیں۔ دیکھتے جاؤ اور دام لگاتے جاؤ۔"

"ایک لاکھ۔" ایک آدمی نے گہرا کر کہا۔

"دو لاکھ۔" دس لاکھ۔" چالیس لاکھ۔"

بولی بڑھ رہی تھی۔

موتی زمین پر گر رہے تھے۔

موسہ نے کہا۔ "تم اس کی کیا بولی دو گے۔؟"

یوسف نے کہا۔ "میں تو ایک پیسہ بھی نہ دوں گا۔ مجھے تو روتی ہوئی شہزادی ذرا بھی اچھی نہیں لگتی مجھے تو سنتی ہوئی شہزادی چاہیے۔"

موسہ نے کہا۔ "مگر سوچو تو یہ موتیوں کی رانی ہے۔"

یوسف نے کہا۔ "پھر کیا ہوا۔؟ یہ بھی تو سوچو موتی حاصل کرنے کے لئے اسے ہر وقت رلاتا پڑے گا۔ اسے طرح طرح کی تکلیفیں دینی پڑیں گی تب کہیں یہ موتی ملیں گے۔ میں تو اس ظلم کے لئے تیار نہیں ہوں۔"

موسہ نے کہا۔ "تم ٹھیک کہتے ہو۔ پھر اس بے چاری کو کسی نہ کسی طرح بچانا چاہیے۔"

یوسف نے کہا۔ "شہزادی تمہیں اچھی لگتی ہے۔؟"

موسہ نے کہا۔ "میرے پاس ایک کہانیوں کی کتاب تھی۔ میرے باپ نے وہ کتاب چھین کے پھاڑ ڈالی۔ اس میں اسی شہزادی کی تصویر تھی۔"

یوسف کچھ دیر چپ رہا پھر اس نے وہیں سے چلا کر کہا۔ "اسے شہزادی، اب ذرا ہنس کر تو دکھاؤ۔"

موتی چنے والا آدمی زور سے چلایا۔ "شہزادہ جو منہسی، جان سے مار ڈالوں گا۔"

یہ کہہ کر اس نے زور سے شہزادی کی پیٹھ پر چابک لگایا۔ یوسف نے پھر زور سے کہا۔ "اگر بکنا نہیں چاہتی ہو تو منسو، زور سے منسو۔ تکلیف بھی ہو، درد بھی ہو۔ تو بھی منسو۔ پھر دیکھو کیا ہوتا ہے۔"

شہزادی نے زور زور سے ہنسا شروع کر دیا۔ بکابک اس کی آنکھوں سے موتی گرنا بند ہو گئے اور ہونٹوں سے پھول جھڑنے لگے مگر یہ معمولی پھول تھے۔ جیسے گلاب، جوہی، اور نرگس کے پھول۔

خریداروں کو ان میں کوئی دلچسپی نہ تھی۔ نیلام کرنے والا دھڑا دھڑا چابک لگاتا گیا۔ پھر بھی شہزادی ہنستی گئی۔ خریدار گھبرا کے بھاگ گئے کیونکہ وہ موتیوں کے خریدار تھے، پھولوں کے خریدار نہیں تھے۔

تھوڑی دیر میں چاروں طرف آؤ بولنے لگے۔ پھر نیلام کرنا ابھی چابک مارتے مارتے خود بے ہوش ہو کر گر گیا۔ کیونکہ وہ پھولوں کی خوشبو برداشت نہیں کر سکتا تھا۔ اس نے اس دن تک نہ پھول دیکھے تھے اور پھولوں کی خوشبو سونگھی تھی۔ اس لئے وہ بیچارہ بیہوش ہو کر وہیں پھولوں کے انبار پر گر گیا۔ موہن اور یوسف نے آئے بڑھ کر شہزادی کی زنجیریں کھول ڈالیں۔ اور اسے چوتھرے سے نیچے اتارا اور اسے اپنے ساتھ لے چلے۔

چلتے چلتے موہن نے شہزادی کا ہاتھ پکڑ لیا۔ شہزادی بہت منہسی اور لڑکی۔ "تمہارے ہاتھ میں تو صرف ایک انگوٹھا ہے۔"

جو منہسی وہ منہسی، اس کے ہونٹوں سے ایک سا تھو بہت سے پھول جھڑپڑے۔ جہاں پھول جھڑ کر زمین پر گرے وہاں بہت سے پھولوں کے پودے اگ آئے۔ اس طرح جہاں جہاں سے شہزادی یوسف اور موہن گذرتے گئے اس بقا و دوق بھرا کو گلزار بناتے گئے۔ موہن کو چونکہ شہزادی مل گئی۔ اس لئے وہ بہت خوش تھا۔ یوسف سے کہنے لگا۔ "سبھاٹی چنو واپس چلیں۔"

یوسف نے کہا۔ "ابھی اس جا دو کی دنیا گئی اور تھوڑی سی سیر کر لیں۔ چار آنے کا ٹکٹ لیا ہے۔ کوئی مفت تھوڑے ہی لائے ہیں۔ دیکھو وہ سامنے کیا ہے۔"

جادو گروں کا الیکشن

سامنے بہت سے لوگ رنگ برنگی جھنڈیاں ہلاتے ہوئے جا رہے تھے۔ یوسف موہن اور شہزادی بھی ان لوگوں کے پیچھے پیچھے چلنے لگے۔ مجمع زور زور سے نعرے لگا رہا تھا۔ "الہ دین کو ووٹ دو۔ جو الہ دین کو ووٹ نہیں دے گا۔ وہ ملک کا غدار ہوگا۔ الہ دین زندہ باد۔!"

مجمع اس طرح نعرے لگانا ہوا جھنڈیاں ہلاتا ہوا شہر کے ایک بڑے چوک میں پہنچا۔ یوسف نے دیکھا لوگ بھوکے نظر آ رہے ہیں، ان کے کپڑے بوسیدہ اور تار تار ہیں۔ مگر پھر بھی وہ خوش نظر آ رہے ہیں۔ یوسف نے پوچھا۔ "بھئی کیا ماجرا ہے۔؟"

ایک آدمی نے حیرت سے کہا۔ "ساری دنیا کو معلوم ہے اور تمہیں معلوم نہیں۔ آج جادو گروں کا الیکشن ہے۔ وہ دیکھو سامنے الہ دین اپنا چرائش ہاتھ میں لئے الیکشن لڑ رہا ہے۔"

.. یوسف نے دیکھا . و افعی بڑے بڑے زنگارنگ کے جھنڈوں

کے درمیان الہ دین کھڑا تقریر کر رہا تھا .

الہ دین کہہ رہا تھا - " بھائیو اور بیٹو! میں بھی تمہاری طرح ایک

معمولی آدمی ہوں . میں ایک درزی کا بیٹا ہوں . میں تمہارے دکھ درد

پہچانتا ہوں . مجھے معلوم ہے تم لوگ بھوکے ہو ، غریب ہو تمہارے

جسم پر کپڑے نہیں ہیں ، بچوں کے لئے تعلیم نہیں ہے . مجھے معلوم ہے

پھیلی حکومت نے تمہارے لئے کچھ نہیں کیا . مگر وہ سونے کے دیو

کی حکومت تھی . میں درزی کا بیٹا ہوں . میں تمہارے سب دکھ درد

دور کروں گا . اپنے اس جادو کے چراغ کی مدد سے میں تمہارے لئے

ہر طرح کے عیش کا سامان مہیا کروں گا . دیکھئے میرے جادو کے چراغ

کے کرشمے . "

یہ کہہ کر الہ دین نے جادو کے چراغ کو اپنی ہتھیلی سے رگڑا . فوراً

ایک جن ہوا میں اڑتا ہوا نظر آیا . اور ہوا ہی میں کھڑا ہو کر کہنے لگا .

" الہ دین کیا ارشاد ہے . ؟ "

الہ دین نے کہا . " میں شہر کے بے گھر لوگوں کے لئے عالی شان محل

بنانا چاہتا ہوں . ذرا ایک محل لاکے دکھا دو . "

جن نے سر جھکا یا اور غائب ہو گیا . دوسرے لمحے وہی جن اپنے

ہاتھ پر ایک عالی شان سات منزلوں والا چمکتا ہوا محل لئے حاضر ہوا۔ لوگوں کی نگاہیں اس خوب صورت محل کی طرف کھینچتی چلی گئیں۔ محل کے دروازے کھلے تھے کھڑکیاں کھلی تھیں محل کے اندر روشنیاں جگمگ جگمگ کر رہی تھیں۔ اندکروں میں بابت بابت بج رہے تھے۔ خوب صورت قالین اور صوفے بچھے ہوئے نظر آ رہے تھے۔ لمبی لمبی، میزوں پر طرح طرح کے پھل چنے ہوئے تھے۔ مرغن کھانے، بھنے ہوئے مرغ پلاؤ، قنجن، زردے، قورے، طرح طرح کی سبزیاں، فالودے، فیرنیاں، شربت، آئس کریم گھومتی ہوئی میزوں پر رکھی ہوئی لوگوں کو نظر آ رہی تھیں۔ لوگوں کی رال ٹپکنے لگی۔

لاکھوں گلوں سے آواز آئی۔

"الہ دین کو دوٹ دو۔ الہ دین زندہ باد۔ ایک دوٹ، ایک ملک۔ ایک الہ دین، ایک چراغ۔"

یہ ایک الہ دین نے تالی بجائی۔ جن اپنے محل سمیت غائب ہو گیا الہ دین نے کہا۔ "پہلے مجھے دوٹ دو۔ پھر یہ محل تمہیں ملے گا۔" لوگ دھڑا دھڑا دوٹ دینے کے لئے جانے لگے۔ یہاں تک دوسری طرف سے آواز آئی۔

"لوگو! بیوقوف نہ بنو۔ یہ الہ دین دزدی کا بیٹا تمہیں بیوقوف

بنارہا ہے۔ اصلی جادو تو میرے پاس ہے۔ جادو کی ٹوپی سلیمانی ٹوپی“
لوگوں کا مجمع دوسری طرف پلٹ پڑا جہاں ایک بہت بڑے بیسٹ
باچے کے ساتھ، ایک بہت بڑے چوترے پر، ڈوورجن لاؤڈ اسپیکر
کے سامنے ایک جادوگر سلیمانی ٹوپی ہاتھ میں لئے تقریر کر رہا تھا۔
یوسف موہن اور شہزادی بھی ادھر چلے گئے۔ وہ کہہ رہا تھا۔

”الہ دین ٹھگ ہے، اسے ہرگز دوٹ نہ دینا۔ الہ دین کا چراغ
پرانا ہو چکا ہے۔ اس کا جن بھی بڑھا ہو چکا ہے۔ اتنے دنوں سے
وہ تمہارے لئے کچھ نہیں کر سکا، اب کیا کرے گا۔ اب کے تم مجھے
ووٹ دو، کیونکہ میرے پاس سلیمانی ٹوپی ہے۔ یہ ٹوپی میں نے بڑی
شکل سے حاصل کی ہے۔ ہزاروں تکلیفیں اس کے اپنی جان کی بازی
مکا کے، بڑی مصیبتوں کے بعد میں نے اس ٹوپی کو حاصل کیا ہے۔“
موہن نے کہا۔ ”اس ٹوپی میں کیا خاص بات ہے، مجھے تو سیدھی
سادھی سفید رنگ کی ٹوپی دکھانی دیتی ہے۔“

جادوگر نے موہن کی بات سن لی۔ وہ وہیں اپنے چوترے سے
چلا کر بولا۔ ”یہ کوئی معمولی ٹوپی نہیں ہے۔ اسے پہن کر آدمی یوں
غائب ہو جاتا ہے۔ جیسے گہمے کے سر سے سینگ۔ دیکھو دیکھو
سلیمانی ٹوپی کا کمال دیکھو۔“ یہ کہہ کر جادوگر نے سلیمانی ٹوپی

پہن لی اور موہن یوسف جمع کے درمیان سے بچا یک غائب ہو گیا۔
اب صرف اس کی آواز آرہی تھی۔

”دیکھا، یہ سلیمان ٹوپی کا کمال ہے، اسے پہن کر آدمی غائب
ہو سکتا ہے۔“

جادو کرنے اپنے سر سے ٹوپی اتاری اور اب وہ لوگوں کو نظر آنے لگا
”اس ٹوپی کو پہن کر آدمی غائب ہو سکتا ہے۔ جہاں چاہے گھوم
سکتا ہے۔ وہ ساری دنیا کی سیر کر سکتا ہے۔ وہ جہاں چاہے لے جاسکے۔
ٹکٹ کے جا سکتے ہیں۔ اور اسے کوئی ٹوکنے والا نہیں۔ اس ٹوپی کو پہن
کر آدمی بڑے بڑے راز معلوم کر سکتا ہے۔ بڑے بڑے لوگوں کے
بڑے بڑے راز۔ اور اونچی سے اونچی سو سائٹی میں جا سکتا ہے اور
کوئی اسے ٹوک نہیں سکتا۔ اس ٹوپی کو پہن کر آدمی وزیر بن سکتا ہے۔
تو کمری حاصل کر سکتا ہے۔ یہ سلیمان ٹوپی ہے اس کے سامنے الہ دین
کا چراغ بالکل بج چکا ہے۔ اسے رگڑنے کی ضرورت نہیں کسی جن کو بلانے
کی ضرورت نہیں۔ بس اسے سر پر پہن لیجئے آپ کے سب کام
پورے ہو جائیں گے۔ پھر الہ دین کے پاس ایک ہی چراغ ہے۔
لیکن میں نے سب کے قائدے کے لئے ہزاروں سلیمان ٹوپیاں
تیار کرائی ہیں۔ یہ بنڈل کے بنڈل جو آپ چوڑے پردیکھ رہے ہیں۔

یہ سب سلیمانی ٹوپوں کے ہیں۔ آئیے، مجھے ووٹ دیکھیے۔ اور
 ایک سلیمانی ٹوپی لیتے جائیے۔ ایک ووٹ، ایک سلیمانی ٹوپی۔“
 لوگ دھڑا دھڑ ووٹ دینے کے لئے بھاگنے لگے اور شہر
 مچانے لگے۔ ”سلیمانی ٹوپی زندہ باد۔ الہ دین کا چراغ برودہیلہ۔“
 ”ہا ہا ہا۔“ تیسرے چوڑے سے ایک زور کا تہقہ بلند ہوا۔
 سب لوگ ادھر دیکھنے لگے۔ وہاں ایک اور جادوگر سر پر سفید
 کاغذ کی ٹوپی رکھے، سفید کاغذ کا کوٹ پہنے، آنکھوں پر چشمہ
 لگائے ہاتھ میں اخبار لئے ہوئے منہس رہا تھا اور کہہ رہا تھا۔
 ”دوستو! یہ سلیمانی ٹوپی والا بہرہ دیا ہے۔ بہرہ دیا۔
 یہ خود تو ووٹ لے کر غائب ہو جائے گا۔ اور آپ کو کپڑے کی ٹوپیاں
 دے جائیگا۔ چلے آپ ان کو سر پر پہنیے۔ چاہے۔ تھیلانا کر گھرے
 جائیے۔ دوستو یہ سلیمانی ٹوپی کس کام کی۔؟ غائب ہو کر آپ کیا
 کریں گے۔؟ اگر آپ کو اس جادو کی دنیا میں رہنا ہے تو سچا جادو
 تلاش کرنیکی کوشش کیجئے۔ اور سچے جادوگر کو اپنا بادشاہ بنا لیے۔
 مجھے دیکھیے۔ میرا جادو کسی کو غائب نہیں کرتا۔ کوئی ہوائی محل نہیں
 دکھاتا۔ میں ابھی آپ کے سامنے وہ چیز رکھتا ہوں جس کی آپ کو ضرورت
 ہے۔“

جادوگر نے انگلی سے ایک آدمی کی طرف اشارہ کیا۔ "کہو تم کیا چاہتے ہو؟" اس آدمی نے کہا۔ "مجھے اپنی زمین میں کنواں چاہیے۔"

جادوگر نے اپنے جبو ترے پر پڑے کاغذ کے انبار میں سے ایک بڑا سا کاغذ نکالا اور اس پر کچھ منتر پڑھ کے سھونکا اور اس آدمی کو دیا۔ اسے اس کاغذ پر اپنے کھیتوں کی تصویر نظر آئی۔ کھیت بخر پڑے تھے۔ یکایک لے بیچ میں ایک کنواں نظر آیا۔ کنویں پر ریت چلنے لگا۔ پانی فوارے کی طرح نکل کر کھیتوں کو سیراب کرنے لگا۔ آدمی کے چہرے پر رونق آگئی۔ اس نے دیکھا اس کے جھونپڑے سے اس کی بیوی نکلی پانی سا گھرائے ہوئے۔ بیوی نے مسکرا کر خاوند کی طرف دیکھا اور خاوند اسی وقت وہ کاغذ ہاتھ میں لے کے اپنے گھر کی طرف بھاگا۔ وہ بھاگتا جاتا تھا اور کہتا جاتا تھا۔

"مجھے مل گیا، میرا کنواں مجھے مل گیا۔"

"تمہیں کیا چاہیے۔؟" جادوگر نے ایک دوسرے آدمی سے

پوچھا۔

اس آدمی نے کہا۔ "ہمارے قصبے میں کوئی اسکول نہیں ہے۔" جادوگر نے ایک دوسرا پرزد کاغذ کاٹھا یا اور اس پر منتر پڑھ کے کچھ سھونکا اور پھر وہ پرزد کاغذ کا اس آدمی کے ہاتھ میں دیدیا

اس آدمی نے غور سے اس کاغذ کی طرف دیکھا جہاں اس کا گھر تھا۔ اس کے بالکل قریب ایک نئی اور خوب صورت اسکول کی بلڈنگ کھڑی تھی۔ بچے کتابیں ہاتھ میں لئے جا رہے تھے۔ ایک خوبصورت باغیچے میں بچے کھیل رہے تھے۔ یہاں ایک اسکول کے گیٹ پر اسے اپنے دو بچے نظر آئے۔ وہ دونوں ہاتھ ہلا کر اسے ہیلو پاپا، کہنے لگے۔ آدمی اسی وقت وہ کاغذ اپنے ہاتھ میں لے کے وہاں سے بھاگا۔ بھاگتے بھاگتے کہہ رہا تھا وہ ————— ”ہمیں اسکول مل گیا، ہمیں اسکول مل گیا۔“

پھر کیا تھا۔ جمع جا دو گر پڑوٹ پڑا۔

ایک بولا۔ ”مجھے جوتنا چاہیے۔“

جا دو گرنے اسے کاغذ کا پرزہ دیا۔

دوسرا بولا۔ ”مجھے موٹر چاہیے۔“

جا دو گرنے اسے کاغذ کا پرزہ دیا۔

تیسرا بولا۔ ”ہمیں اپنے گاڑوں میں ایک ہسپتال چاہیے، ایک

اسکول ایک نہر ایک تھیٹر چاہیے۔“

جا دو گرنے اسے ایک کاغذ کا پرزہ دیا۔

موسہ نے یوسف سے کہا۔ ”تمہیں کاغذ پر کچھ نظر آتا ہے۔“

یوسف نے کہا۔ ”مجھے تو سفید کاغذ ہی نظر آتا ہے۔“
 موہن نے کہا۔ ”ممکن ہے ان لوگوں کو کچھ نظر آتا ہو لیکن اگر مان
 لیا جائے کہ انہیں کچھ نظر آتا ہے تو آخر کاغذ پر ہی نظر آتا ہے نا۔ اس
 کی حقیقت کیا ہے۔؟“

یوسف نے اس آدمی کو بازو سے پکڑ لیا۔ جس نے جادوگر سے
 جوتانا نگا تھا اور اس سے پوچھا۔

”تمہیں جو تا مل گیا۔؟“

اس آدمی نے بڑے غصہ سے کاغذ کا پرزہ یوسف کے منہ
 کے سامنے لاکر کہا۔ ”دیکھتے نہیں ہو، مل گیا ہے۔ یہ دیکھو۔“
 یوسف کو سفید کاغذ ہی نظر آیا۔

یوسف نے کہا۔ ”اگر یہ جوتتا ہے تو اسے سین کر دکھاؤ۔؟“
 اس آدمی نے کاغذ کے ٹکڑے کو اپنے پاؤں میں پہننے کی کوشش
 کی۔ کاغذ اسی وقت بیچ سے پھٹ گیا۔ چرتد کی آواز سننے ہی جادوگر
 زور سے گرجا۔ ”کون ہے؟ کون حقیقت پسند گھس آیا ہے ہمارا جادو
 کما دینا میں۔ اسے جلدی نکالو۔ ورنہ یہ سب کچھ تباہ کر دیگا۔ ہمارا جادو
 سب ختم ہو جائے گا۔“

اتنا سننے ہی الہ دین چرانغ والا سلیمانی ٹوپی والا، جادو کے کاغذ

واہ اور ان کے حمایتی، یوسف موہن اور شہزادی کے پیچھے بھاگے۔
وہ تو خیر ہوئی کہ یوسف نے بڑی چالاکی سے کام لیا۔ اس نے جلدی
سے سلیمانی ٹوپوں کے بڈل سے تین ٹوپیاں نکالیں اور انہیں سین
کے مجمع کے بیچ میں سے غائب ہو گئے۔ ورنہ اتنا بڑا مجمع ان کے پیچھے
پڑ جاتا تو ان کی بڑی پسلی بھی نہ بچتی۔

مانیتے مانیتے تینوں جاو کی دنیا کے دروازے سے باہر
آگے۔ باہر چاندی کا دیو بیٹھا چار آنے کے ٹکٹ بیچ رہا تھا۔ انہیں
واپس آتے دیکھ کر بڑی عاجزی سے کہنے لگا۔

”تمہارے پاس کھانے کو کچھ ہے۔ بائیس سو سال سے بھوکا
بیٹھا ہوں۔ میرے حال پر رحم کھاؤ اور کچھ کھانے کو دو۔“
یوسف اور موہن اور شہزادی کے سلیمانی ٹوپیاں دیو کے
ہاتھ میں تھما دیں اور کہا۔

”ان تینوں ٹوپوں کو ہلا کر سین لو پھر تمہیں سب کچھ
مل جائے گا۔“

جادو کی دنیا میں چونکہ انہیں کھانے کو کچھ نہیں ملا تھا۔ اس لئے
 موہن، یوسف اور شہزادی، تینوں بھوکے تھے۔ اور شہزادی تو بہت
 ہی بھوکے تھی کیونکہ اسے دلانے کے لئے خاص طور پر بھوکا رکھا گیا تھا۔ اس
 لئے تینوں جادو کی دنیا سے واپس آتے ہی درخت سے پھل توڑ کر کھانے
 لگے۔ کھاتے کھاتے موہن نے شہزادی کا سے پوچھا۔

”تم کس ملک کی شہزادی ہو۔؟“

”شہزادی نے کہا۔ ”میں تو سرے سے شہزادی ہوں ہی نہیں۔ میں تو
 ایک ڈبل روٹی بچینے والے کی لڑکی ہوں۔“

”ہائیں، شہزادی نہیں ہو۔؟“ موہن نے حیرت سے کہا۔ ”مگر وہ

تمہیں بچینے والا تو _____“

قصہ یہ ہے۔ ”شہزادی نے کہا۔ ”شہر میں میرے باپ کی ایک چھوٹی
 سی دوکان تھی جہاں وہ ڈبل روٹیاں پکایا کرتا تھا۔ میرا باپ، میرا
 ماں اور میں، ہم تینوں خمیری آٹا گوندھتے تھے، اسے ڈبل روٹی کے سلیپے
 میں بھر کر چولہے میں پکاتے تھے۔ خمیر اٹھانا اسے سانچے میں ڈالنا سانچے

کو آگ میں بس اتنی دیر رکھنا کہ روٹی ٹھیک پک جائے، نہ کم نہ زیادہ بہت مشکل کام ہے۔ سچتی ہوئی ڈیل روٹیوں کو باہر نکالنا اور تازہ روٹیوں کو چولہے میں رکھنا بھی بڑا مشکل کام ہے۔ اور میں چھوٹی سی تھی جو کھیلنا چاہتی تھی جبکہ مجھے کام کرنا پڑتا تھا۔ ایک دن کیا ہوا کہ میری ماں بیمار ہو گئی۔ اب مجھے اور میرے باپ کو دوکان پر کام کرنا پڑا۔ میں نے بہت سی روٹیاں جلا ڈالیں۔ اس پر میرے باپ نے مجھے خوب پیٹا، اور دوکان سے باہر نکال دیا۔ میں باہر سڑک پر کھڑی ہو کر رونے لگی۔ اس کے بعد مجھے معلوم تمہیں کیا ہوا۔ میں نے اتنا دیکھا کہ ایک بڑھا میرے پاؤں پر جھکا ہوا زمین پر سے کچھ چین رہا ہے۔ بڑھا اٹھ کر کھڑا ہوا۔ اور میری طرف حیرت سے دیکھنے لگا۔ تھوڑی دیر کے بعد وہ میرا ہاتھ پکڑ کر دوکان میں واپس لے گیا۔

اس بڑھے نے میرے باپ سے کہا: "اس چھوٹی سی بچی کو پیٹنے ہوئے تمہیں شرم نہیں آئی۔"

باپ نے کہا: "یہ میری بچی ہے میں اسے پیٹ سکتا ہوں، میں اس کا باپ ہوں، اسے میری دوکان پر کام کرنا ہو گا۔ مجھ پر بہت سا نرض جہڑھا ہوا ہے۔ آج اس نے کئی درجن ڈیل روٹیاں جلا ڈالی ہیں اس نقصان کو کون برداشت کرے گا؟ میں یا تم؟ میں تو

بہت غریب ہوں اور ایک وقت کا کھانا بھی بڑی مشکل سے نکال پاتا ہوں۔ اس پر تم اس کی حمایت کرنے آگئے ہو۔ حالانکہ پہلی بار آج میں نے اسے پٹیا ہے۔"

"اگر تم غریب ہو اور اسے پال نہیں سکتے تو اس لڑکی کو مجھے دیدو۔ میں اسے اپنی بیٹی بنا لوں گا۔ اسے بہت اچھی طرح رکھوں گا۔ اسے اچھے اچھے کپڑے پہناؤں گا۔ اچھے اچھے کھانے کھلاؤں گا۔ اچھی تعلیم دوں گا۔ اور اچھے گھر میں رکھوں گا۔"

میرے باپ نے کہا۔ اور یہاں، اس کی جگہ میری دوکان پر کون کام کرے گا۔ تم۔؟"

بڈھے نے کہا۔ اس کے عوض میں اس دوکان کا قرضہ اپنے ذمے لینا ہوں اور تمہیں اتنی رقم اور دے دیتا ہوں کہ تم زندہ گی بھر آرام سے رہ سکتے ہو۔"

اتنا کہہ کر بڈھے نے اشرفیوں سے بھری ہوئی ایک تھیلی میرے باپ کے ہاتھ میں تھما دی۔ میرا باپ کبھی میری طرف دیکھتا تھا۔ کبھی تھیلی کی طرف۔ آخر اس نے تھیلی قبول کر لی اور بیٹی بیچ دی کیونکہ وہ بہت غریب تھا۔ پھر اس نے یہ بھی سوچا ہو گا کہ چلو بیٹی اس امیر بڈھے کے گھر آرام سے رہے گی۔"

"تو تم نے اپنے باپ سے الگ ہو گئیں۔" یوسف نے پوچھا۔
"ہاں۔" شہزاد کی نے کہا۔ "وہ بڑھا ایک امیر جوہری تھا۔ مجھے
اپنی خوب صورت گاڑی میں بٹھا کے اپنے گھر لے گیا۔ راستہ میں اس
نے مجھ سے پوچھا۔ کیا تم ہر روز روتی ہو۔"

میں نے کہا۔ نہیں تو۔ میں تو ہر روز ہنستی رہتی ہوں۔ آج ہی
پہلی بار روتی ہوں۔"

ہوں۔ یہ کہہ کر بڑھا کچھ سوچتے لگا۔ گھر لے جا کے بدمعے نے
مجھے بڑے آرام سے رکھا۔ اچھے اچھے کھانے، خوب صورت کپڑے
اور سیر کے لئے چار گھوڑوں والی گاڑی۔ اس کے گھر میں ہر طرح کا
آرام تھا۔ بس ایک نقص تھا۔"

وہ کیا۔؟" میں نے پوچھا۔

"بڑھا روز رات کے کھانے کے بعد مجھے پیتا تھا۔ میں روتی
چینتی چلاتی تو وہ گراموفون بجانے لگتا تاکہ میری آواز باجے کی
آواز میں دب جائے۔ یہ سلسلہ کوئی ایک یا دو گھنٹہ تک جاری
رہتا۔ جب تک میں رو رو کر تھک نہ جاتی۔ بڑھا چین سے بیٹھتا
وہ مجھے رلاتا اور میری آنکھوں سے گرتے ہوئے آنسوؤں کے موتیوں
کو ایک لٹھی رومال میں چن لیتا اور پھر اپنی دکان پر لے جا کر سجا دیتا۔"

گاہک موتیوں کو دیکھ کر بہت حیران ہوتے کیوں کہ کسی جوہری کی دوکان پر ایسے خوب صورت موتی نظر نہ آتے تھے۔ وہ ایسے سفید شفاف اور چمکتے ہوئے موتی تھے کہ سمندر کے موتی ان کے سامنے بالکل جھوٹے معلوم ہوتے تھے۔ ہوتے ہوتے یہ خبر بادشاہ تک پہنچی۔ بادشاہ نے جوہری کے موتیوں کو پرکھا اور دیکھنا رہا۔ اس کو بھی اچھے اچھے موتیوں جو اہرات اور دوسرے قیمتی پتھروں کو جمع کرنے کا شوق تھا۔ ہر بادشاہ کو چیزیں جمع کرنے کا شوق ہوتا ہے۔ کوئی پتھر جمع کرتا ہے۔ کوئی ٹکسٹس جمع کرتا ہے خیر ٹھوڑی دیر تک موتیوں کو دیکھنے کے بعد بادشاہ نے جوہری سے کہا۔

”یہ موتی تم کہاں سے لاتے ہو۔“

جوہری نے دو چار دفعہ جھوٹ بولنے کی کوشش کی مگر بادشاہ

بہت چالاک تھا اس نے جوہری سے کہا۔

”سچ سچ بتاؤ یہ موتی کہاں سے حاصل کئے ہیں، ورنہ قتل کروا دیے

جاؤ گے، بادشاہ نے جلا دیکر حاضر ہونے کا حکم دیا۔

جوہری تھم تھم کانپنے لگا۔ اس نے ہاتھ جوڑ کر اور گڑ گڑا کر اپنا جان

بخشی کی درخواست کی اور کہا حضور یہ موتی سمندر کے تہیں ہیں۔ یہ

موتی ایک ڈبل روٹی ٹہینے والی لڑکی کے آنسو ہیں۔

بادشاہ کو یقین نہیں آیا۔ مگر جوہری کے بار بار کہنے پر بادشاہ کو

مانتا پٹیا۔ اس نے جوہری سے کہا۔ "جاؤ اسے فوراً دربار میں پیش کرو۔ چنانچہ میں دربار میں لائی گئی۔ اور بادشاہ کے سامنے رلائی گئی۔ بادشاہ مجھے رونے دیکھ کر بہت خوش ہوا کیونکہ واقعی میرے آلتو پلکوں سے گرتے ہی موتی بن جاتے تھے۔ اور جیسا کہ میں نے ابھی کہا بادشاہ کو بھی قیمتی پتھر جمع کرنے کا بڑا شوق تھا۔ اس نے جوہری کو قتل کرادیا اور مجھے اپنے محل میں رکھ لیا۔ اور میرے گزبے کے چاروں طرف پیرہ لگا دیا۔

بادشاہ کے محل میں مجھے دن میں ایک بار نہیں، چار چار بار لایا جاتا تھا، کیونکہ وہ بادشاہ اپنے قریب کے ایک دوسرے ملک پر چڑھائی کرنا چاہتا تھا۔ اور چڑھائی کے لئے فوج کی اور فوج کے لئے سامان اور روپے کی ضرورت تھی۔ اس ضرورت کو پورا کرنے کے لئے میرے آلتو کام میں لائے گئے۔ اور جب بادشاہ کا خزانہ موتیوں سے بھر گیا۔ تو اس نے دوسرے ملک پر چڑھائی کر دی۔ اتفاق کی بات کہ بادشاہ کو بری طرح شکست ہوئی اور دوسرے ملک والوں نے بادشاہ کی راج دھانی پر حملہ کر دیا۔ خوب لوٹ مار ہوئی۔ بادشاہ کا محل بھی لوٹا گیا۔ میں اس لوٹ میں ایک سپاہی کے ہاتھ آئی۔ اس نے مجھے ایک چھوٹی سی لڑکی سمجھ کر دس اشرفیوں کے عوض ایک سوداگر کے ہاتھ فروخت کر دیا۔ جو

غلاموں کی تجارت کرتا تھا۔ آگے جو کچھ ہوا وہ تم سب جانتے ہو۔“
یوسف نے موہن سے کہا۔ ”چلو بھئی، اب آگے بھی بڑھو گے یا
کہانیاں سنتے رہو گے۔“

یوسف موہن اور شہزادی تینوں درخت پر چڑھنے لگے۔ یوسف
نے موہن سے کہا۔ ”میں آگے آگے چلتا ہوں تم میرے پیچھے پیچھے آؤ اور
اے مس ڈبل روٹی۔“ یوسف نے شہزادی سے کہا۔ ”تم خدا موہن کی مدد
کرو۔ بیچارے کے ہاتھ پر صرف ایک انگوٹھا ہے۔ اگر تم مدد نہیں کرو گی
تو یہ درخت پر چڑھ نہیں سکے گا۔“

شہزادی کو اپنا نام بہت پسند آیا۔ مس ڈبل روٹی سننے لگی۔ پھر بولی
”موہن بیچارہ بھی کس قدر مجبور ہے۔“

موہن نے غصہ سے کہا۔ ”میں اس قدر مجبور نہیں ہوں۔ اس درخت
پر چڑھتے جڑھتے میرے ہاتھوں میں کھجلی ہونے لگی ہے۔ مجھے ایسا معلوم
ہوتا ہے جیسے میرے ہاتھوں کی انگلیاں اندر ہی اندر پھر سے اُگ رہی ہیں۔“

بہت دیر تک یوسف موہن اور مس ڈبل روٹی درخت کے اوپر
چڑھتے رہے۔ یوسف موہن کی ٹارچ سے راستہ دیکھتا جا رہا تھا۔ آخر
ایک جگہ پر جا کر یوسف رک گیا۔ درخت کی ایک بہت بڑی شاخ پر
ایک بہت بڑا بورڈ لگا تھا۔ اس پر موٹے موٹے حروف میں لکھا تھا:-
"خبردار۔ اندر قدم نہ رکھنا۔ یہ سانپوں کا شہر ہے۔"
"اوئی۔" شہزادی زور سے چلائی۔ "بھئی مجھے سانپوں سے بڑا
دنگل ہے۔"

"مجھے بھی۔" موہن بولا۔ "چلو آگے چلو۔"
یوسف نے کہا۔ "نہیں، اندر چلو۔ یہ شہر بھی دیکھ کر جائیں گے۔"
درخت کی شاخ پر چلتے چلتے وہ تینوں شہر کے دروازے پر
پہنچ گئے۔ عدوانہ اندر سے بند تھا۔ یوسف کے کھٹکھٹانے پر ایک
پہرے دار نے کہا۔

"اگر جان کی امان چاہتے ہو....."
یوسف نے ٹوک کر کہا۔ "ہم نہیں چاہتے۔"

پہرے دار نے کہا۔ ”تمہارا بھلا اسی میں ہے کہ لوٹ جاؤ۔“

”آؤ جی۔“ یوسف نے موہن اور شہزادی کو ہاتھ سے پکڑا اور دروازے کے اندر داخل ہو گیا۔ ان کے اندر داخل ہوتے ہی پہرے دار نے پہلے تو ان کی اچھی طرح تلاش کی اور پھر جلدی سے دروازہ بند کر لیا۔ یہ بڑا خوب صورت شہر تھا۔ گلیاں، مکان، بازار، سڑکیں سب مکی تھیں۔ سینٹ اور کنکریٹ کی بنی ہوئی۔ صفائی اس قدر تھی کہ کہیں پر ایک ننکا بھی پرا نظر نہیں آتا تھا۔ لوگ صاف ستھرے کپڑے پہنے گھوم رہے تھے۔ مگر سب خاموش سے، ہر اسان، نظروں سے ادا ہر ادا دیکھتے ہوئے چل رہے تھے۔ کسی کے چہرے پر مسکراہٹ نہیں تھی۔ دوکانداروں نے دوکانوں کے سامنے لوہے کی جالیاں لگا رکھی تھیں۔ اور ان کے پیچھے چپ چاپ بیٹھے تھے۔ گاہک آتا اور سودا طلب کرتا تو لوہے کی ایک چھوٹی ٹیسی جھری کھلتی اور دوکاندار کا ہاتھ اس میں سے باہر نکلتا۔ سودا دے دیتا۔ پیسے لے لیتا، اور پھر یہ لوہے کی جھری کھٹ سے بند ہو جاتی۔ بڑی عجیب بات یہ تھی کہ صرف دوکانوں ہی پر لوہے کی جالیاں نہ تھیں بلکہ ہر گھر کے دروازے پر، ہر گلی کے موڑ پر، ہر مکان کی کھڑکی پر لوہے کی جالی تھی۔

”وہ دیکھو، وہ کیا ہے۔“ موہن نے اوپر آسمان کی طرف اشارہ

کرتے ہوئے یوسف سے کہا۔ یوسف نے سر اونچا کر کے دیکھا۔ شہر کے اوپر
بھی، سب سے اونچی عمارت کے اوپر، بہت اونچے ایک لوہے کی جالی
لگی ہوئی تھی۔ یہ لوہے کی جالی سارے شہر کا احاطہ کئے ہوئے تھی۔

یوسف نے کہا: "عجیب شہر ہے یہ۔"

شہزادی نے کہا: "سب سے عجیب بات یہ ہے کہ ہمیں اتنی دیر ہوئی
اس شہر میں گھومتے ہوئے، ہم نے کہیں پر ایک درخت تک نہیں دیکھا
ایک جھاڑ، ایک باغ، ایک پھول، کچھ بھی تو نہیں دیکھا۔"

اب جو یوسف اور موہن نے غور کیا تو انہیں بھی یہ بات بڑی عجیب
لگی۔ سچ سارے شہر میں ایک درخت نہ تھا۔ ایک باغ نہ تھا۔
ایک پھول تک نظر نہ آتا تھا۔

"ما جبر کیا ہے۔" یوسف نے بڑی حیرت سے کہا۔ اس نے ابرو گرد
چلتے ہوئے لوگوں سے بھی کئی بار پوچھا۔ مگر کسی نے اس کے سوال کا جواب
نہ دیا۔ بلکہ سوال سنتے ہی لوگ کانپنے لگتے، ان کا چہرہ زرد ہو جاتا اور
وہ خاموشی سے سر جھکائے آگے بڑھ جاتے۔

"فرد کوئی بات ہے۔" یوسف نے اپنے ساتھیوں سے کہا۔

موہن نے کہا: "چلو یہاں سے بھاگ چلیں۔ اسے دیکھ کر مجھے

اپنا شہر یاد آتا ہے۔ فرق صرف اتنا ہے کہ وہاں لوگ نہیں تھے، یہاں

لوگ ہیں۔ مگر ایسا معلوم ہوتا ہے کہ ان کا ہونا برابر ہے۔
 یوسف نے کہا: "تمہیں نہیں اب آئے ہیں تو معلوم کر کے ہی جائیں گے۔"
 شام کو یہ تینوں ساتھی تھک کر ایک سرانے میں جا ٹھہرے۔ مگر یہاں
 بھی ان کی اچھی طرح تلاشی لی گئی۔ یوسف کے سوال کرنے پر بھی سرانے
 دانے نے نہ بتایا کہ وہ کیوں ان کی تلاشی لے رہا ہے۔

مگر وہیں پہنچ کر یوسف نے دیکھا کہ لوہے کے پلنگ پر لوہے
 کے تہایت ہی باریک تاروں کا بنا ہوا بستر لگا ہے۔ تکیہ، چادر اور
 غلات ہر چیز لوہے کے باریک تاروں سے بنی ہوئی تھی۔ بستر اس انداز
 کا بنا ہوا تھا کہ آدمی بستر میں گھس کے اوپر سے لوہے کی زیپ لگا کر
 اطمینان سے اس کے اندر اس طرح سو جاتا تھا جیسے آدمی کسی لوہے
 کے بچیرے میں سو رہا ہو۔

"عجیب شہر ہے یہ۔"

شہزادہ نے کہا: "مجھے تو پیاس لگی ہے۔"

یوسف نے ادھر ادھر دیکھا۔ آخر اسے ایک کونے میں پانی کا نل
 نظر آیا۔ نل کی ٹوٹی پر بھی لوہے کی چھلنی لگی تھی۔ جس میں سے پانی
 چھن کر آتا تھا۔ شہزادہ نے پانی پیا۔ خیر ہوئی کہ پانی لوہے کے
 باریک تاروں کا بنا ہوا نہیں تھا۔ ورنہ شہزادہ کے حلق میں ہی

پھنس جاتا۔

شام کے وقت جیوں ہی سورج غروب ہوا، ان تینوں ساتھیوں نے دیکھا کہ سارے شہر میں سورج کی طرح چمکتی ہوئی ایک نئی روشنی پھیل گئی۔ روشنی اس قدر تیز تھی کہ شہر کا کوئی کونا اس سے محفوظ نہ تھا کہیں پر اندھیرا نہ رہا۔ باہر کی سڑک آئینہ کی طرح چمک رہی تھی۔ اس پر ان کا ایک بال بھی پڑا ہوتا تو صاف نظر آ جاتا۔

"یہ روشنی کہاں سے آرہی ہے۔؟" یوسف نے پوچھا۔

مومن نے باہر کھڑکی کی طرف اشارہ کر کے کہا۔ "وہ دیکھو۔"

"کھڑکی سے باہر دیکھنے کی کیا ضرورت ہے۔؟ چھت کی طرف

دیکھو۔" شہزاد نے کہا۔

وہ تینوں چھت کی طرف دیکھنے لگے۔ سرانے کی چھت شیشے

کی بنی ہوئی تھی۔ اور اس میں سے روشنی بچن کر اندر آرہی تھی۔

روشنی ایک بہت بڑے پیار کے اوپر سے آرہی تھی جس کے اوپر

ایک سورج کی طرح چمکنے والا گول گھوم رہا تھا۔

یوسف نے کہا۔ "اس روشنی میں سوئیں گے کیسے۔؟"

شہزاد نے کہا۔ "بڑی آسان بات ہے۔ اپنے ہاتھ آنکھوں پر

رکھو اور سو جاؤ۔"

پھر ان تینوں نے ایسا ہی کیا۔ اپنے ہاتھ اپنی آنکھوں پر رکھے اور سو گئے۔ یکا یک آدمی رات کے وقت کہیں سے زور کی جھنجھبند ہوئی۔ شہزاد کا ہڑبڑا کے جاگ اٹھی۔ اس نے موہن کو جگایا۔ موہن نے یوسف کو، یوسف نے آنکھیں ملتے ہوئے کہا۔

”کیا ہے بھئی۔؟ سونے لگیا نہیں دیتے۔؟“

”اٹھو، اٹھو یہ چھین سکتے ہو۔؟“

پچھلے سرائے کے باہر بچوں کی آواز بڑھتی جا رہی تھی۔ اب اس میں عورتوں اور مردوں اور بچوں کے رونے کی آواز بھی شامل ہو گئی تھی۔ یوسف موہن اور شہزاد کی جلدی جلدی اٹھے اور سرائے کے باہر گئے۔

سرائے کے باہر شرک پر لوگوں کی بڑی بھیر تھی۔ مگر اس بھیر میں ہر شخص رو رہا تھا۔ اور اپنی چھاتی کوٹ رہا تھا۔ آگے آگے کچھ لوگ دس صندوقوں کو اپنے سر پر اٹھائے چل رہے تھے۔ پچھلے لوگ رو رہے تھے۔

”بھئی ان صندوقوں میں کیا ہے۔؟“ یوسف نے ایک آدمی سے

پوچھا۔

”ہنس آہستہ بات کر۔ ان صندوقوں میں ان خوش نصیبوں کی

لاشیں ہیں، جنہیں آج رات شری سانپ جی مہاراج نے ڈس لیا ہے۔“

”سانپ نے ڈس لیا ہے۔“

”شش۔“ اس آدمی نے آہستہ سے کہا۔ ”سانپ نہیں، شری

سانپ جی مہاراج کہو۔ اگر کہیں انہوں نے سن لیا تو خفا ہو جائیگی۔“

”کون خفا ہو جائیں گے۔“

”شری سانپ جی مہاراج۔ اور پھر مجھے ڈر ہے کہیں وہ تم کو بھی ڈس کر

خوش نصیب نہ بنا دیں۔“

”سانپ کے کاٹے سے آدمی خوش نصیب بن جاتا ہے۔ وہ تو مر جاتا

ہے۔“ شہزادی نے حیرت سے پوچھا۔

”ہاں مر جاتا ہے، مگر یہاں ہم لوگ اسے خوش نصیب کہتے ہیں کیونکہ

اس شہر پر شری سانپ جی مہاراج کا راج ہے۔ اور ہر روز رات کو دس

آدمی ان کے کاٹے پر مر جاتے ہیں۔ یہاں مطلب ہے خوش نصیب بن جاتے

ہیں۔“

”تو تم اس کم بخت سانپ کو مار کیوں نہیں دیتے۔“

”شش۔ کیا بان کرتے ہو۔“ اس آدمی کا رنگ ایک دم پیلا پڑ

گیا اور وہ یوسف مومین اور شہزادی کو وہیں چھوڑ کر، بھیڑ میں شامل

ہو کر، سر پر خاک ڈال دینے اور چھینے لگا۔

بھیڑ بڑھ رہی تھی۔ لوگ جلوس میں شامل ہو کے روٹے دھوٹے جاتے تھے۔ کالے صندوق پر کالی چادریں پھری ہوئی تھیں۔ یہ صندوق بہت بڑے بڑے تھے۔ ایک صندوق کو بارہ آدمی مل کر اٹھاتے تھے، تب کہیں ایک صندوق اٹھاتا تھا۔

”کیا یہ صندوق بہت بھاری ہیں۔“ سوہن نے ایک آدمی سے پوچھا۔
”ہاں ہر صندوق میں مرنے والے کی ساری دولت رکھی ہوتی ہے۔
اشرفیاں، سونا چاندی، ہیرے جواہرات، مکان کا خزانہ۔ زمین کی ملکیت کے کاغذات۔“

”وہ کیوں؟“

”یہاں یہ دستور ہے کہ جب کوئی سانپ۔ میرا مطلب ہے۔ شہری سانپ جی مہاراج کے کاٹے سے مرجاتا ہے تو سرکاری قانون کی رو سے اسے اس کا لے کس میں ڈال دیا جاتا ہے۔ اور اس کی ساری دولت اس صندوق میں رکھ کر وہ سامنے اونچا مینار جو دیکھتے ہونا، وہاں پہنچا دیتے ہیں۔“

”کیوں؟“

”اس مینار کے اندر ہماری سرکار رکھتی ہے اور یہ اس کا قانون ہے
”بھیج قانون ہے! مرنے والے کے بعد اس کی ساری دولت

بھی لے لی جاتی ہے۔؟“

”ہاں۔ مگر شہر کو بچانے کے لئے مخرج بھی تو کتنا ہوتا ہے۔؟“ اس آدمی نے کہا۔ ”یہ بھی تو سوچو یہ مینار کے اوپر جو روشنی کا گولا ہے، اس کی بجلی پر ہی لاکھوں روپیہ خرچ ہو جاتا ہے۔ پھر شہر کے اوپر اور چاروں طرف لوہے کے تاروں کا جالی لگایا گیا ہے تاکہ سانپ یعنی مٹری سانپ جی مہاراج اندر نہ گھس سکیں۔ سارے شہر کے درخت بھی کاٹ ڈالے گئے ہیں تاکہ کہیں مٹری سانپ جی مہاراج کے سچپنے کے لئے جگہ باقی نہ رہے۔ تم نے سارے شہر میں کوئی درخت نہ دیکھا ہوگا۔“

”ہاں، بڑی عجیب بات ہے۔“ شہزادی نے کہا۔ ”کوئی درخت جھاڑی یا پھول تک نظر نہ آیا۔“

”یہ سب مٹری سانپ جی مہاراج سے بچنے کے لئے کیا گیا ہے۔ تمام ہڑکیں، سارے مکانات، گلیاں، کوچے، بازار، سب کچھ بنے ہوئے ہیں۔ تمام نالیاں زمین دوز ہیں اور ان کے منہ پر لوہے کی بازیک جالیاں لگی ہوئی ہیں۔ شہر کی سرکار نے اس آفت سے بچنے کے لئے ہر طرح سے انتظام کر رکھا ہے۔ پھر بھی ہر روز سنا آدمی مٹری سانپ جی مہاراج کے کالے سے مر جاتا ہے۔“

”کیا یہ سانپ کسی کو نظر نہیں آتا۔ کیا بات ہے کہ اس قدر روشنی ہوتے ہوئے بھی آپ اس سانپ کو مار نہیں سکتے۔“ یوسف نے جبرائیل ہو کر پوچھا۔

”ہیش، ایسی بات نہ کرو۔ وہ سن لیں گے تو تمہیں بھی ڈس لیں گے۔“ اس آدمی کے چہرے پر بیکار زردی پھیل گئی۔ اور وہ بھی بھاگ کھڑا ہوا اور بھڑپ میں جاتے ہی چکر اکر گر پڑا اور زمین تڑپنے لگا۔

”کاٹ کھایا۔ مجھے بھی سانپ جی بہا راج نے کاٹ کھایا۔“ لوگ زور زور سے چلانے لگے۔ عورتوں نے بال کھول کر ہانپنے سروں میں خاک ڈال کر، بن کر نا شروع کر دیا۔ یوسف اور موہن اور شہزادی بھاگ کر اس آدمی کے پاس پہنچے، مگر وہ ان کے آتے آتے ٹھنڈا ہو چکا تھا۔ اس کے ماتھے پر سانپ کے ڈبک کا نیلا نشان تھا۔ مگر سانپ کا کہیں پتہ نہ تھا۔ کہاں سے آیا۔ کہہ رہا تھا، موگیا۔ جلدی سے ایک کالا صندوق لایا گیا اور اس آدمی کی لاش کو بھی اس میں بند کر دیا گیا۔ بیکار ایک زور کی آواز بادل کی طرح گرج کر بولی۔

”ڈرو۔ شہر کے باسیو، شری سانپ جی بہا راج کے قبر سے ڈرو۔ جو کوئی ان کی مخالفت کرے گا۔ اسے اس آدمی کی طرح موت کے گھاٹ اتار دیا جائے گا۔“

”نہیں نہیں، ہم آپ کے تابعدار ہیں۔ غلام ہیں۔“ مرد عورتیں بچے
سب زمین پر جھک کر گڑ گڑانے لگے۔

صرف یوسف، شہزادی اور وہیں کھڑے رہے۔

ایک آدمی نے کہا۔ ”جھکو جھکو تم لوگ بھی جھک جاؤ۔“

”واہ ہم کیوں جھکیں۔؟“ یوسف نے کہا۔

”ہم کسی کم بخت سانپ کے سامنے نہیں جھکتے۔!“

”ڈرو۔ ڈرو۔“ وہ غیبی آواز پھر ادھر سے آئی۔ ”شری سانپ

جی بہار لچ کے قہر سے ڈرو۔“

لوگ زور زور سے رونے لگے اور صندوقوں کو آگے کر کے چلنے

لگے۔ جب وہ مینار کے بہت قریب آگئے تو ایک لوہے کے جینگلے کے

پاس آکے رک گئے۔ یہاں پر لکھا تھا۔

آگے جانا منع ہے

لوگوں نے کالے صندوقوں کو یہیں رکھ دیا۔ اور باادب کھڑے

ہو کر مینار کی طرف دیکھنے لگے۔ اونچے مینار کے لوہے کے سچا ٹک بند

کے بند رہے مگر مینار کے اوپر سے آواز آئی۔ ”شہر لور، اپنے اپنے گھر لوٹ

جاؤ۔ ہم ان لاشوں کو بجلی سے جلا دیں گے اور ان کی دولت کو ہمارے

فائدے اور آرام کے لئے خرچ کر دیں گے۔ گھبراؤ نہیں۔ ایک نہ ایک

دن یہ زہر اس شہر سے دور ہوگا۔ ہم ہر طرح کی کوشش کرتے ہیں کہ تمہیں شری سانپ جی مہاراج نہ ڈسیں۔ اس کے لئے ہر احتیاط عمل میں لائی جاتی ہے۔ مگر افسوس ہے کہ ابھی تک ہم اس میں کامیاب نہیں ہو سکے۔ شاید خدا کی مرضی ہی ایسی ہے۔ اور شری سانپ جی مہاراج کے زہر میں کس کو دخل ہے۔ جاؤ، میرے بیٹے، واپس جاؤ۔ اپنے گھروں کو لوٹ جاؤ۔“

موہن لے پوچھا۔ ”یہ کس کی آواز ہے۔؟“

”یہ ہماری سرکار کی آواز ہے۔“

”تو سرکار بیمار کے باہر آ کے کیوں بات نہیں کرتی۔؟“

”شری سانپ جی مہاراج کے ڈر سے۔“

”سرکار کی شکل کیسی ہے۔؟“

”سرکار کو کسی نے نہیں دیکھا۔ نہ ان کے آدمیوں کو۔ وہ سب

لوگ بیمار کے اندر ہی رہتے ہیں۔ اور باہر نہیں آتے۔ ان کی ضرورت

کی سب چیزیں یہیں لاکر رکھ دی جاتی ہیں۔“

”جاؤ۔ جاؤ۔ میرے بیٹے۔ فوراً واپس چلے جاؤ۔“

سب لوگ واپس چلے گئے۔ صرف بروسٹ، موہن اور شہزادی ہیں

کھڑے رہے۔

موسے نے یوسف سے کہا "چلو ہم بھی واپس سرانے میں چلیں۔"
یوسف نے کہا "میں تو سرکار کی صورت دیکھ کے جاؤنگا۔"
سرکار کی صورت تو شہر میں آج تک کسی نے نہیں دیکھی تھی
کیسے دیکھو گے۔؟"

"میں دیکھنا چاہتا ہوں یہ صندوق اندر کیسے لے جاتے ہیں۔"
یوسف نے ایک صندوق کھول کر دیکھنا چاہا کہ ایک گرجدار
آواز آئی "خبردار جو ان صندوقوں کو ہاتھ لگایا۔ واپس جاؤ۔
اجنبیوں، واپس جاؤ۔"

شہزادی نے کہا "چلو یوسف یہاں سے بھاگ چلیں۔ مجھے تو بڑا
ڈر لگ رہا ہے۔"

"اور مجھے بھی۔" یوسف نے کہا۔

یوسف اور موسیٰ اور شہزادی تینوں واپس ہوئے۔ مگر ایک مکان
کی اوٹ پانے ہی یوسف پھر کھڑا ہو گیا۔ اور بولا "میں تو یہ تماشا
دیکھ کر ہی واپس جاؤں گا۔"

"موسیٰ اور شہزادی نے بہت سمجھایا۔ مگر یوسف نہیں مانا۔"

ایک گھنٹہ تک یوسف اور موسیٰ اور شہزادی مکان کی اوٹ میں
کھڑے ہینار کی طرف دیکھتے رہے، مگر کچھ نہ ہوا۔ ہینار کا سچا تک بند

رہا اور کالے صندوق آہنی جنگے کے پاس دھرے رہے۔ آخر ڈیڑھ دو گھنٹے کے بعد یکایک فیار کے اوپر بجلی کے گولے کی روشنی یکایک بجھ گئی اور سارے شہر میں اندھیرا چھا گیا۔ اور چاروں طرف سے لوگوں کی چیخ و پکار اور ہائے وائے سنائی دینے لگی۔

یوسف نے شہزادی کا ہاتھ موہن کے ہاتھ میں دے کر کہا۔
 ”تم لوگ یہیں کھڑے رہو۔ میں فیار کے قریب جا کے دیکھا ہوں
 کیا بات ہے۔“

شہزادی نے کہا۔ ”مت جاؤ یوسف، مت جاؤ۔“
 یوسف نے کہا۔ ”جانا ضروری ہے۔ میرا خیال ہے۔ اس وقت
 اندھیرا ہے اور وہ لوگ صندوق اٹھا رہے ہوں گے۔“
 موہن نے پوچھا۔ ”آخر اس شہر کی سرکار اندھیرے میں کیوں کام
 کرتی ہے۔؟“

”اس شہر میں نہیں، بہت سی جگہوں کی سرکار میں اندھیرے
 میں کام کرتی ہیں۔ اور شہریوں کی آنکھ سے اوچھل رہے کہ بہت سی باتیں
 طے کر لیتی ہیں۔ ہٹو مجھے جانے دو۔“ یوسف نے کہا۔
 چاروں طرف گھب اندھیرا تھا۔ شہریوں کی چیخ و پکار میں بند
 ہو گئی تھیں۔ اب چاروں طرف سناٹا تھا۔ صرف یوسف کے دوڑتے

ہوسے قدموں کی چاپ سنائی دے رہی تھی۔ تھوڑے دور جا کے یہ چاپ بھی بند ہو گئی۔ پھر تھوڑے وقفے کے بعد ایک زور کی پیچ سنائی دی۔ شہزادی خوف سے موہن کے ساتھ چمٹ گئی۔ یکایک چاروں طرف روشنی ہو گئی۔

شہزادی اور موہن کی آنکھیں چندھیا گئیں۔ چند لمحوں کے بعد جب وہ مکان کی اوٹ سے باہر نکلے تو انہوں نے دیکھا کہ مینار کے سامنے سے کالے صنہوق غائب ہیں۔ اور لوہے کے جنگلے کے پاس زمین پر یوسف کی لاش پڑی ہے۔

”ہائے ہائے۔“ شہزادی اور موہن روتے روتے یوسف کی لاش کے پاس دوڑے دوڑے گئے۔ شہزادی نے یوسف کا سراپی گود میں لے لیا۔ یوسف کے ماتھے پر سانپ کے ڈنگ کا نیلا نشان موجود تھا۔ شہزادی زائد قطار رونے لگی۔ موہن بھی چیخنے چلانے لگا۔ ان دونوں بچوں کو روتے دیکھ کر ایک بوڑھا ان کے پاس آ کر کہنے لگا۔ ”کیا بات ہے بچو کیوں روتے ہو۔؟“

”ہمارا ساتھی مر گیا ہے۔ اسے سانپ نے کاٹ کھایا۔“

”سانپ نے کاٹ کھایا۔؟“

بوڑھا مسکرانے لگا۔ اس نے سبز رنگ کی قبا پہن رکھی تھی۔ اس کے

ہاتھ میں ایک لکڑی تھی جس کی مونٹھ پر چاندی کے دو پر لگے ہوئے تھے۔ جو ہر وقت پھٹ پھٹاتے ہوئے معلوم ہوتے تھے۔ ایسا معلوم ہوتا تھا کہ یہ لکڑی ابھی ابھی اس بوڑھے کے ہاتھ سے نکل کر خود بخود اڑ جائے گی۔ اس بوڑھے کی داڑھی بڑی لمبی اور نورانی تھی۔ بوڑھے نے مسکرا کر کہا۔

”بچو تمہارا دوست مرا نہیں ہے، بے ہوش ہے۔“
 موہن اور شہزادی نے بوڑھے کا ہاتھ بکڑ لیا۔ اور بڑی لجاجت سے بولے۔ ”بابا، کسی طرح سے ہمارے ساتھی کو اچھا کر دیجئے۔“
 بوڑھے نے کہا۔ ”میں اسے اچھا نہیں کر سکتا، میں بوڑھا ہوں۔ ہاں تم اسے اچھا کر سکتے ہو۔“ اس نے موہن کی طرف اشارہ کرتے ہوئے کہا۔

”میں۔؟“ موہن نے پوچھا۔ ”وہ کیسے۔؟“
 بوڑھے نے کہا۔ ”اس سانپ کے کالے کی ایک ہی دوا ہے۔“
 ”وہ کس کے پاس ہے۔؟“ موہن نے پوچھا۔
 بوڑھے نے کہا۔ ”تم دوا ڈھونڈنے جاؤ گے۔؟“
 ”جاؤں گا۔ اپنے دوست کی جان بچانے کے لئے اگر مجھے اپنی جان بھی دینی پڑے تو جان دیکر دلاؤں گا۔“

”شاہنشاہ بیٹے۔“ بوڑھے نے موہن کی پیشہ تھپک کر کہا۔ ”اب سنو تمہیں کیا کرنا ہے۔۔۔۔۔ تمہیں اس شہر سے باہر نکل کے پھسر واپس اپنے درخت پر جانا ہوگا۔“

”جاؤں گا۔“

”وہاں درخت پر ایک میل تک چڑھتے جانا۔ کوئی ایک میل اوپر جا کے ایک بہت بڑی شاخ آئے گی۔“

”بائیں طرف یا دائیں طرف۔“

”بائیں طرف۔ اس پر ایک بوڑھا لگا ہوگا۔ سوتوں کا شہر۔ تم اس ڈال پر چلنے لگو گے، تو کوئی دو ڈھائی میل جا کے وہ ڈال ختم ہو جائے گی۔ جہاں ڈال ختم ہوگی وہاں تمہیں ایک غار ملے گا۔ یہ غار سات میل تک ایک پہاڑ کے اندر چلی گئی ہے۔ جب تم اس غار سے نکلو گے تو تم ایک خوب صورت وادی میں پہنچ جاؤ گے۔ سوتوں کا شہر اس وادی میں ہے۔ وہاں شہر کی سب سے بڑی خانقاہ میں تمہیں ایک بڑھا پادری ملے گا۔ جس کے گلے میں ایک صلیب ہوگی۔ اور ایک سنہری زنجیر میں لٹکتا ہوا لعل ہوگا۔ اگر وہ پادری تم کو یہ لعل دے دے تو یوسف کی جان بچ سکتی ہے۔ کیونکہ اس لعل میں یہ خاصیت ہے کہ اگر اسے اس جگہ لگایا جائے جہاں سانپ نے

ڈنگ مارا ہے، تو یہ لعل سانپ کا سارا زہر چوس لیتا ہے اور آدمی زندہ ہو جاتا ہے۔ مگر یہ سب کام تین دن میں ہو جانا چاہئے نہیں تو سانپ کا زہر چلتا چلتا یوسف کے دماغ میں پہنچ جائیگا۔ اور پھر یوسف کسی طرح نہیں بچ سکے گا۔

”میں ابھی جاتا ہوں۔“ موہن نے کہا۔ ”مگر یہ یوسف کی لاش؟“
 ”تم گھبراؤ نہیں۔ تم جاؤ۔ ہم اسے سنبھال لیں گے۔ میں سامنے والے مکان کے درخانے میں رہتا ہوں۔ شہزادی میرے پاس رہے گی۔ تم لعل کے دیہا آ جانا۔“

جب موہن چلا گیا تو بوڑھے نے شہزادی سے کہا۔ ”آؤ، گھر چلیں۔“
 ”مگر یوسف۔؟“

”بوڑھے نے کہا۔“ اسے یہیں پڑا رہنے دو۔ وہ خود بخود اس کی لاش کو اٹھا کر اندر لے جائیگا۔“

”مگر وہ تو جلا دیں گے نا۔!“ شہزادی بولی۔

”نہیں۔ تین دن تک نہیں جلائیں گے۔“

”آپ کو کیسے معلوم ہے۔؟“

”تم میرے ساتھ آؤ۔ سب بتاتا ہوں۔ ہمارا زیادہ دیر تک یہاں کھڑے رہ کر باتیں کرنا ٹھیک نہیں ہے۔ سرکار سن لے گا تو خفا

ہو جائے گی۔ اور خواہ مخواہ شک ہوگا۔“

بوڑھا شہزادی کو لے کر اپنے تہہ نعلنے میں چلا گیا۔ وہاں اس نے صندوق سے ایک آئینہ نکالا۔

”یہ کیا ہے۔؟“ شہزادی نے پوچھا۔

”یہ جادو کا آئینہ ہے۔ اس میں سب کچھ دکھائی دیتا ہے۔“
بوڑھے نے آئینے کے دوسروں پر لگے ہوئے تار جوڑ دیئے۔

تھوڑی دیر میں آئینے کی سطح پر حرکت پیدا ہوئی۔ جیسے پانی میں کنکر پھینکنے سے حرکت پیدا ہوتی ہے۔ پھر آئینہ ساکن ہو گیا۔

شہزادی نے آئینہ دیکھا۔ وہاں درخت پر چڑھ رہا ہے۔ پھر اس نے دیکھا مینار کے پھاٹک کھل گئے اور مینار سے چار نقاب پوش باہر نکلے اور یوسف کی لاش کو لے کر اندر چلے گئے۔ پھاٹک بند ہو گیا۔ اب کچھ نظر نہیں آتا تھا۔

بوڑھے نے آئینہ کا رخ بدلا۔ اب اسے مینار کے اندر کا نظارہ دکھائی دے رہا تھا۔ نقاب پوش یوسف کی لاش کو اٹھا کے ایک عالی شان دربار ہال میں پہنچے۔ وہاں، دربار میں ناچ ہو رہا تھا۔ اندر ایک اونچے تخت پر ایک ادھیڑ عمر کا آدمی بڑا ہی قیمتی لباس پہنے بیٹھا تھا۔ اس نے نقاب پوش آدمیوں کو اشارہ کیا۔ نقاب پوش یوسف

کی لاش لے کر برف خانے میں چلے گئے۔ برف خلعے میں لے جا کے انہوں نے یوسف کے جسم کو رکھ دیا۔ اور برف خانے کو تالا لگا کے واپس چلے گئے۔

”یہ نقاب پوش کون تھے، وہ تخت پر کون بیٹھا تھا، وہ لڑکی ناچنے والی کون تھی،“ شہزادہ نے بوڑھے سے ایک ہی سانس میں کسی سوال کر ڈالے۔

بوڑھا مسکرانے لگا۔ اس نے عصا کے پر زور سے پھر پھر اٹائے۔ اس نے آہستہ سے کہا: ”بیٹی، موہن کو آنے دو پھر سب بتا دوں گا۔“

ادھر موہن جب درخت پر اکیلے چڑھ رہا تھا تو اسے بہت تکلیف ہو رہی تھی۔ کیونکہ اس کے ہاتھ میں صرف ایک انگوٹھا تھا اور باقی انگلیاں خائب تھیں۔ اس لئے وہ بہت مشکل سے اوپر چڑھ رہا تھا۔ آج اس کی مدد کرنے والا ساتھی بھی اس کے ساتھ نہ تھا۔ آج سب کام اسے خود کرنا پڑ رہا تھا۔ مگر اس نے ہمت نہ ہاری۔ وہ بڑی دلیری سے اندھیرے ہی میں درخت پر اوپر چڑھتا رہا۔ اس کے ہاتھ چھلنی ہو گئے۔ اس کے انگوٹھوں سے خون نکلنے لگا۔ پھر بھی موہن نے ہمت نہ ہاری اور درخت کے اوپر چڑھتا ہی رہا۔ کئی بار وہ اوپر چڑھ کے نیچے پھسل گیا اور پھر ہمت کر کے اوپر چڑھ گیا۔

جب وہ تیسری شاخ پر پہنچا تو اس کے سارے جسم میں خراسشیں آگئی تھیں اور ہاتھ اور پاؤں سے خون بہ رہا تھا۔ ایک لمحے کے لئے اس کا جی چاہا کہ وہ واپس لوٹ جائے۔ مگر جب اسے یوسف کی کاش کا خیال آیا۔ تو فوراً اس نے اپنا ارادہ بدل دیا۔ اس نے اپنے دانت بھینچ لئے اور گرتا پڑتا اس بڑی ڈال پر ہولیا۔ جہاں سے اس بوڑھے کے کہنے کے مطابق سوتوں کے شہر کو راستہ جاتا تھا۔ ایک میل تک اس ڈال پر چلتے چلتے موہن اور بھی تھک گیا۔ اس تھکن کی وجہ سے ایک جگہ سے اس کا پاؤں جو پھسلا تو وہ نیچے ٹک گیا۔ اب اس کا سارا جسم اور ٹانگیں اوپر نہیں اور پاؤں کے صرف دو انگوٹھوں سے اس نے درخت کی ایک شاخ کو زور سے پکڑا ہوا تھا۔ اسے معلوم تھا کہ اگر اس کے انگوٹھوں کی گرفت سے یہ شاخ بھی نکل گئی یا ٹوٹ گئی تو پھر وہ کسی میل نیچے اندھیرے میں جاگے گا۔ اور پھر شاید اس کی ہڈی پسلی بھی نہیں بچے گی۔

دوبارہ ڈال پر آنے کے لئے اس نے آہستہ سے بندر کی طرح شاخ کو جھلانا شروع کیا۔ آہستہ آہستہ وہ پینگ بڑھاتا گیا۔ گو اس کی کوشش میں اس کے جسم کی ساری قوت خرچ ہو رہی تھی۔ مگر یہاں زندگی اور موت کا سوال تھا۔ کسی وقت بھی یہ شاخ ٹوٹ سکتی

تھی۔ مگر اس خطرے کی پروا نہ کرتے ہوئے موہن شاخ کو جھلاتا گیا اور پھر ایک ہی جھٹکے میں جست لگا کر اس نے بڑی ڈال کو پکڑنا چاہا۔ مگر کامیابی نہ ہوئی۔ وہ بدستور ہوا میں اٹاٹکتا رہ گیا۔ اب وہ کیا کرے؟ موہن نے ادھر ادھر بہترے ہاتھ مارے مگر کہیں بوئی شاخ اس کے قابو میں نہ آئی۔ وہ اٹاٹکتا رہا تھا۔ اور وقت گزرتا رہا تھا۔ آخر کار بڑی کوشش سے وہ ہاتھوں اور جسم کو سکڑ کر اوپر کی طرف گھومتے ہوئے آیا۔ اس کوشش میں اسے ایسا محسوس ہوا جیسے اس کے جسم کی ساری ہڈیاں ٹوٹ جائیں گی۔ لیکن پھر بھی موہن نے ہمت نہ ہاری۔ آخر وہ بڑی کوشش سے گھوم کر اور سکرہ کر اور ادھر ہو کر واپس درخت پر سیدھا ہونے میں کامیاب ہو گیا۔ اور اس نے اپنے ہاتھ ڈال پر ٹیک دیئے۔ اس کا سارا جسم پسینے سے بھیک گیا تھا۔ پسینہ پوچھنے کے لئے وہ اپنا ہاتھ ماتھے پر سے نیا۔ لیکن وہ چونکا پڑا۔۔۔۔۔ اس کے ماتھے پر انگوٹھے کے بجائے پانچ انگلیوں والا ہاتھ لگا۔ اس نے اپنے ہاتھوں کی طرف دیکھا اور وہ خوشی سے چٹا اٹھا۔ "آہ میرے ہاتھ پر پانچوں انگلیاں آگ آئیں۔" اور واقعی اب موہن کے دونوں ہاتھوں پر پانچ پانچ انگلیاں موجود تھیں۔ جیسے سبھی انسانوں کے ہاتھوں پر ہوتی ہیں۔ موہن حیرت

اور خوشی سے اپنے ہاتھوں کی طرف دیکھنے لگا۔ پھر اس نے اپنے دونوں ہاتھ چوم لئے۔ عین اس وقت چاروں طرف ہلکی ہلکی گلابی روشنی ہو گئی۔ اس کے ہاتھ اور پاؤں میں قوت آگئی۔ اور وہ اس روشنی کی مدد سے ڈال پر دوڑتا گیا۔ یہاں بھی وہی گلابی روشنی اسے راستہ دکھا رہی تھی۔ یہ صحت مہل کا راستہ بھی اس نے دوڑتے ہوئے ہی طے کیا۔

صاحب وہ غار کے دوسری طرف نکلا تو اس نے دیکھا کہ وہ ایک اونچے پہاڑ کی چوٹی پر کھڑا ہے۔ چاروں طرف اونچے اونچے پہاڑ ہیں اور پہاڑوں سے گھری ہوئی ایک خوب صورت وادی ہے۔

دھان پر بیٹر بکریاں چر رہی ہیں۔ درخت پھلوں سے، سیب
ناشپاتی آڑو اور اناروں سے لدے پھندے ہیں۔ زمین پر گھاس
مخل کی طرح ملائم ہے۔ دھان کے کھیتوں میں پانی چاندی کی طرح
چمک رہا ہے اور وادی کے بچپوں بیچ ایک خوب صورت قلعہ کھڑا
ہے۔ موہن نے سوچا یہی وہ سوتوں کا شہر ہوگا۔

موہن پہاڑ سے نیچے اترنے لگا۔ راستے میں اسے ایک گڈریا ملا۔
جو بیٹر میں چرا رہا تھا۔ موہن نے اس سے پوچھا۔ "کیوں بھئی نیچے
وادی میں یہ قلعہ اور بہت سے مکان نظر آتے ہیں۔ کیا یہ سوتوں
کا شہر ہے۔؟"

گڈریہ نے آہستہ سے سرگوشی میں کہا۔ "ہاں۔ باغوں، غوں،
غوں..... کیا کہتے ہو۔؟"

موہن نے چلا کر کہا۔ "میں پوچھتا ہوں، سوتوں کا شہر کیا یہی ہے؟"
"آہاں۔ یہ..... ہی..... ہے..... خر۔ خر۔"
گڈریا اپنی بات کہہ کے پھر درخت سے ٹیک لگا کے سو گیا اور
خراٹے لینے لگا۔ موہن نے اپنے دل میں کہا۔ عجیب گڈریا ہے یہ؟
آگے چلا تو کچھ دو چار کے اس نے دیکھا کہ ایک پہاڑی
چشمے کے نیچے ایک عورت گھڑا رکھے بیٹھی ہے۔ قریب جا کے دیکھا تو معلوم

ہوا وہ بیٹھی نہیں ہے۔ بیٹھی بیٹھی سو رہی ہے۔ گھڑا بھرا ہوا ہے اور عورت گھڑے کو ایک ہاتھ سے تھامے سو رہی ہے۔ اس کی آنکھیں کھلی ہیں۔ مگر آنکھیں جیسے کسی چیز کو نہیں دیکھ رہی ہیں۔

موہن نے کہا۔ "گھڑا بھر گیا ہے۔ اٹھو میں پانی پی لوں۔"

"ابن۔؟" عورت نے نیم غنودگی کے عالم میں کہا۔

موہن چلایا۔ "میں کہتا ہوں گھڑا بھر چکا ہے۔ اسے پرے ہٹالو۔

میں چشمے سے پانی پیوں گا۔"

عورت آہستہ سے اٹھی۔ آہستہ سے اس نے گھڑا اٹھایا، اپنے

سر پر رکھا اور نیچے گھائی کی اور چل دی۔ چلتے چلتے بھی ایسا معلوم ہو رہا

تھا۔ جیسے وہ جاگتے ہوئے نہیں، سوتے ہوئے چل رہی تھی۔

موہن آگے بڑھا تو اسے دس جلا ہے کھڈیوں پر کام کرتے نظر آئے

یہاں بھی وہی حالت تھی۔ تانا بانا چل رہا تھا۔ مگر غراب کی حالت میں

جلا ہوں کے ہاتھ پاؤں کام کرتے تھے۔ کپڑا بھی بنا جا رہا تھا مگر

نیمہ کی حالت میں۔ موہن نے ایک تانے کے دو تین تانے نوڑ دیئے

تو ایک جلا ہے نے بغیر کسی غصے کے آہستہ سے کہا۔

"کیوں تنگ کرتے ہو۔۔۔۔۔"

جا۔۔۔۔۔

ایسا معلوم ہوتا تھا جیسے جلا ہوں نے افیون پی رکھی ہے موہن
آگے چلا تو ناشپاتیوں کے ایک جھنڈ کو دیکھ کر کھڑا ہو گیا۔ پکی سنہری
خوب صورت ناشپاتیاں جھکی ہوئی شاخوں سے لٹک رہی تھیں۔
انہیں دیکھ کر موہن کے منہ میں پانی بھر آیا۔ اس نے ایک ناشپاتی
ٹوڑنے کے لئے ہاتھ اٹھایا تو آواز آئی۔ "ابن کیا کرتے ہو۔ مجھے
سونے دونا۔۔۔۔۔؟"

پہلے تو موہن نے سوچا عجیب جگہ ہے۔ یہاں کی ناشپاتی بھی سوتی
ہیں اور سوتے سوتے بولتی ہیں۔ پھر اس نے سرگھما کر ادھر ادھر دیکھا
تو اسے ایک درخت کے نیچے مالی آدھا سوتا اور آدھا جاگتا ہوا ملا۔
موہن نے مالی سے پوچھا۔

"خانقاہ کدھر ہے۔؟"

"وہ کیا ہے۔۔۔۔۔ سامنے۔۔۔۔۔ جا۔۔۔۔۔"

خمر۔۔۔۔۔ خمر۔۔۔۔۔ مالی جواب دے کر پھر سو گیا

خانقاہ کی سیڑھیوں پر پادری کھڑا تھا۔ ہاں وہی پادری تھا
جس کا اتا پتہ بوڑھے نے بتایا تھا۔ اس پادری کے نکلے میں وہی صلیب
لٹک رہی تھی اور وہ لعل، جسے پا کر یوسف کی جان بچ سکتی تھی۔
موہن نے سوچا کم بخت یہ پادری بھی سوتا ہوا معلوم ہوتا ہے

سیدھے اس کی گردن سے لعل اتار کر رے چلو۔ اس سوتوں کی نگری میں
کسی سے کچھ مانگنا یا بات کرنا بیکار ہے۔ یہ سوچ کر موہن نے سیدھا
اچک کر پادری کے گلے میں پڑے ہوئے لعل کو جھٹکنا چاہا۔ لیکن
پادری نے بڑی سختی سے اس کا ہاتھ پکڑ لیا اور کہا۔

”تم کون ہو۔ کیا بات ہے۔؟“

موہن نے حیرت سے کہا۔ ”ارے تم۔۔۔۔۔ تم تو نئے ہوئے

نہیں ہو۔؟“

”تمہیں تو۔۔۔ پادری نے کڑک کر کہا۔

”معاف کیجئے گا پادری صاحب مجھ سے غلطی ہوئی۔ دراصل راستے

میں جتنے آدمی ملے، سب سو رہے تھے۔ میں نے سوچا آپ کو بھی جگانے

کی زحمت کیوں لوں۔ اپنا کام کر کے چلتا ہوں۔“

”تمہیں کیا کام ہے میرے بیٹے۔؟“ پادری نے بڑی نرمی سے کہا۔

اب موہن نے ساری رام کہانی سنا دی اور لعل کی ضرورت بیان

کی پھر بڑی لذت سمجھتے سے کہا۔ ”دیکھیے پادری صاحب، اگر

آپ یہ لعل نہیں دینگے تو میرا دوست مرجائے گا۔“

پادری نے کہا۔ ”میں لعل تو دے سکتا ہوں مگر ایک شرط پر۔۔۔۔۔“

”وہ کیا ہے۔؟“

”تمہیں اس لعل کے بدلے مجھے موتیوں والا شکھ لاکے دینا ہوگا۔“
”موتیوں والا شکھ۔ کہاں ملے گا۔؟ میرے پاس تو ہے نہیں۔!“
”میں جانتا ہوں وہ تمہارے پاس نہیں ہے۔ مگر تم کوشش کرو
تولا کے دے سکتے ہو۔“

”تو جلدی بتائیے شکھ کہاں ہے۔؟“

پادری نے ہاتھ پھیلا کے کہا۔ ”بیچے دادی میں وہ قلعہ جو ہے نا۔
اس میں سات دیورہتے ہیں۔ اس دادی پر انہیں دیوڑوں کی حکومت
ہے۔ ان دیوڑوں نے اس دادی کے لوگوں کو سوتے جاگتے کے چکر میں
پھنسا رکھا ہے۔ یعنی ساری دادی کو سوتے جاگتے کے چکر میں پھنسا
رکھا ہے۔ یعنی ساری دادی کے لوگ نہ اتنے سوئے ہوئے ہیں کہ کوئی
کام نہ کر سکیں اور نہ اتنا جاگتے ہیں کہ اپنا برا بھلا سوچ سکیں۔ بس
اس حالت میں ان لوگوں کو چھوڑ کر دیو لوگ اپنے قلعہ میں بڑے آرام
سے پڑے عیش و عشرت کی زندگی بسر کر رہے ہیں۔ دادی کے تمام
لوگ ان کا کام کرنے اور دیو لوگ جو کچھ انہیں دے دیتے ہیں۔
خوشی سے قبول کر لیتے ہیں۔ اور کام کئے جاتے ہیں۔ انہیں معلوم بھی
نہیں ہے کہ وہ دیوڑوں کے غلام ہیں۔ وہ اب آدمی نہیں رہے، سوتی
ہوئی بھڑیں بن چکے ہیں۔ میں انہیں اس نیند سے جگانا چاہتا ہوں۔“

”مگر اس موتیوں والے شکھ سے کیا ہوگا۔“

”جس وقت وہ شکھ میرے ہاتھ میں آجائے گا اور میں اسے
بچنے کو کہوں گا۔ تو اس کی آواز سنئے ہی یہ ساری وادی اور اس
کے سارے لوگ جاگ جائیں گے۔ اس وقت دیوڑوں کی حکومت ختم
ہو جائے گی۔ شکھ کی آواز میں ان لوگوں کے لئے زندگی ہے اور
دیوڑوں کے لئے موت ہے۔“

”وہ کیسے۔“

”بس ادھر یہ لوگ جاگنے شروع ہوئے ادھر دیوڑوں نے شروع
ہوں گے شکھ کی آواز سنکر دیوڑوں کے کان پھٹ جائیں گے۔
ان کے دماغ شق ہو جائیں گے۔ اور وہ مرجائیں گے، اور یہ وادی
آزاد ہو جائے گی۔ اسی لئے تو ان دیوڑوں نے اس شکھ کو اس
قلعہ میں بڑی حفاظت سے رکھا ہوا ہے۔ اور دن رات پہرہ
دیتے ہیں۔“

”تو پھر میں کیسے اسے حاصل کر سکتا ہوں۔؟ میں تو ایک معمولی

سائڑ کا ہوں پادری صاحب۔“

”اگر تم مجھے وہ شکھ نہیں لاکے دو گے تو میں یہ لعل تمہیں نہیں

دونگا۔“ پادری یہ کہہ کر خانقاہ کے اندر گھس گیا۔

دن ڈھلتا جا رہا تھا۔ شام ہو چکی تھی۔ موہن بہت گھبرایا۔ کیا کرے
کیا نہ کرے۔ اگر اسے لعل ابھی مل جاتا تو وہ ابھی واپس ہو سکتا تھا۔
کل دوسرا دن شروع ہو جائے گا۔ اور لوڑھے نے کہا تھا کہ اگر وہ
تین دنوں میں واپس آگیا تو یوسف کی جان بچ جائے گی ورنہ نہیں۔
بہت سوچ بچار کے بعد موہن نے قلعہ کے اندر گھس کر موتیوں
والا شکھ چرانے کا فیصلہ کر لیا۔

وہ گھاٹی کے نیچے لنگر شہر کی گلیوں میں گھومتا رہا۔ جب رات
کا اندھیرا ابھی طرح سے چاروں طرف پھیل گیا تو اس نے قلعہ کا رخ
کیا قلعے کے چاروں طرف ایک گہری خندق تھی جس میں پانی بھرا تھا
قلعے کے بڑے پھاٹک کے سامنے ایک لکڑی کا پل تھا۔ جو دیوڑوں کی
مرضی سے خندق کے آ رہا لگایا جاسکتا تھا۔ موہن موقع کا منتظر رہا
تھوڑی دیر کے بعد اس نے دیکھا شہر کے کچھ لوگ آہستہ آہستہ چلنے
ہوئے آئے اور خندق کے اس پار آ کر کھڑے ہو گئے۔ ان لوگوں نے
اپنی پیٹھ پر ناچ لادا ہوا تھا۔ کسی کے ہاتھ میں سنبھیاں اور سھل تھے
کوئی گیسوں لایا تھا۔ اور کوئی چاول۔ جلا ہے کپڑا لائے تھے اور گڈریے
بھیڑیں اور کھریاں۔ وہ لوگ خندق کے اس پار سارا سامان رکھ کر
واپس ہوئے۔ اب وہاں صرف چار آدمی کھڑے تھے۔ دو نوجوان

لڑکیاں اور دونوں جوان لڑکے۔ چاروں بہت خوب صورت تھے۔

سوہن نے ان سے پوچھا۔ "تم یہاں کیوں کھڑے ہو۔؟"

"ہم کو کھا جائے گا۔" ایک لڑکی نے کہا۔

"تم کو کھا جائے گا۔؟" سوہن نے بڑی حیرت سے پوچھا۔

"ہاں۔" ایک لڑکا بولا۔ "ہم چاروں کو آج دیولوںگ کھا جائیں گے۔"

"اور تم یہ بات لیبے مزے سے آہستہ آہستہ سوتے ہوئے کہہ رہے

ہو۔ جیسے تم لوگ دعوت میں جا رہے ہو۔"

"ہاں دعوت ہی تو ہے۔" تیسری لڑکی نے کہا۔

"مگر۔ مگر۔ یہ تمہاری زندگی کا سوال ہے تمہیں بد لڑنا چاہیے۔"

"دیولوں سے کون لڑ سکتا ہے۔؟" سوہن نے پوچھا۔ "یہ تو ہماری

قسمت ہے کہ ہمیں کھا یا جائے آخر ہم بھی تو بھڑ بھڑیاں کھاتے ہیں۔"

"لیکن تم تو بھڑ بھڑیاں نہیں ہو، تم انسان ہو۔"

"تو کیا ہوا۔؟" پہلا لڑکا رک رک کر بولا۔ "دیولوںگ کہتے ہیں کہ انسان

کا خون پینے میں بہت مزے دار ہوتا ہے۔"

"مگر۔۔۔" سوہن اس قدر حکم اگیا کہ کچھ کہہ نہ سکا۔ یہ چاہیے

لڑکے لڑکیاں بڑے آرام سے خندق کے کنارے کھڑے اپنی موت کا انتظار

کند رہے تھے۔ اتنے میں قلعے سے ایک لکڑی کا پل نیچے لٹکا اور خندق کے

ادوپہچھ گیا۔ پھر قلعے کے اونچے پھانک کھلے اور اندر سے ایک دیو لمبے لمبے ڈنگ بھرتا ہوا ہا ہر آیا۔ موہن اسے دیکھ کر جلدی سے بھیڑوں میں گھس گیا۔ دیو نے آکے سارے اناج، سنبری پھل، چاروں نوجوان، بھیڑوں اور بکریوں کو اپنی بڑی چادر کے ایک کونے میں باندھ لیا۔ اور اپنے کندھے پر ڈال کر قلعہ کے اندر چلا گیا۔

قلعہ کے اندر جا کر وہ سیدھا باورچی خانہ میں گھس گیا۔ جہاں بڑے بڑے چولہے جل رہے تھے۔ دیو نے اناج کو الگ رکھا، سنبری، مکاری کو الگ رکھا، بھیڑ بکریوں کو الگ رکھا اور موہن کو اٹھا کے چاروں نوجوانوں کے ساتھ یوں باندھ دیا جیسے رسوئیا۔ ساگ کی اہک گڈی کو دھائے سے باندھ دیا ہے۔

”ہا ہا ہا! آج ہماری رعایا نے چار کے بجائے پانچ انسان ہماری دعوت کے لئے بھیجے ہیں۔“ دیو خوشی سے گر جا اور باقی دیوؤں کو یہ خوشخبری دینے کے لئے چلا گیا۔

جب دیو چلا گیا تو موہن نے باقی ساتھیوں سے کہا۔ ”آو آس رسی

کو نوڑ ڈالیں اور باہر بھاگ چلیں۔“

”بھاگ کر کہاں جائیں گے۔؟ اپنی قسمت سے بھاگ کر آدمی کہاں

جاسکتا ہے۔“ وہ چاروں بولے۔

موہن رسی کو توڑنے کی کوشش کرنے لگا۔ اتنے میں دیوہ باقی
ساتھیوں کو لے کے آگیا۔ یہ ساتھیوں دیوہ موہن کو دیکھ کر بڑے خوش
ہوئے۔ ”ہماری رعایا سمجھ دار ہوتی جا رہی ہے۔“

ایک دیوہ بولا، جس کے سر پر سفید سینگ اُگے تھے۔

”ہاں کل سے آپ انہیں حکم دے دیجئے کہ ہر روز پانچ انسان
ہمارے کھانے کے لئے بھیجا کریں۔“ سفید سینگ والے دیوہ نے
کالے سینگ والے دیوہ سے کہا۔ کالے سینگ والے دیوہ نے با درجی
خانے میں کام کرنے والے دیوہ سے کہا۔ ”اب جلدی سے کھانا تیار کر ڈالو
اور سب سے پہلے ان کو پکالو۔“

دیوہ نے موہن اور دوسرے ساتھیوں کی طرف اشارہ کرتے ہوئے کہا۔
”بہت اچھا۔“ دیوہ نے رسی کھول دی اور موہن اور دوسرے سب
نوجوانوں کو صاف کرنے کے لئے ایک ڈول میں ڈال دیا اور خود چھری
لینے کے لئے کچن کے دوسرے کمرے میں چلا گیا۔

موہن نے اپنے ساتھیوں سے کہا۔ ”آؤ یہاں سے بھاگ چلیں موت
سر پر منڈلا رہی ہے۔“

”ارے بھائی، میں مرنے دوں۔ آرام سے سونے دوں۔“ ان چاروں
نے بڑے تھکے ہوئے لہجے میں کہا۔

موہن ہمت کر کے ڈول سے جو اچھلا تو ایک مچھلی کی طرح تڑپ کر
نیچے فرش پر آیا اور وہاں سے جلدی سے بھاگ کر بڑے بڑے برتنوں
کی قطار کے پیچھے سے ہوتا ہوا باورچی خانے کے باہر چلا گیا۔ اور ایک
اندھیری سیڑھی کے پیچھے جا کے چھپ گیا۔

تھوڑی دیر میں بھاگ دوڑ شروع ہو گئی۔ دیوار سے ڈھونڈنے
کے لئے ادھر ادھر دوڑ رہے تھے۔ مختلف کمروں میں سامان اٹھا کے بچا
جا رہا تھا اور موہن سیڑھی کے نیچے چھپا ہوا اپنی زندگی کی گھڑیاں
گن رہا تھا۔ یکایک سیڑھیوں کے اوپر دیوڑوں کی گفتگو سنائی
دی۔ "آج تک کبھی ایسا نہیں ہوا۔"

"سفید سینگ کہاں ہے۔؟"

"وہ شکوہ والے کمرے کے باہر پہرہ دے رہا ہے۔"
"اسے بلاؤ نا۔ اس کی ناک تو انسان کو فوراً سونگھ لیتی ہے۔"

ذرا سی دیر میں کیا ہو جائے گا شکوہ تو تالے کے اندر ہے۔"

"اچھا بلاتا ہوں۔"

ایک دیوڑا پس گیا۔ دوسرا سیڑھیوں کے اوپر سفید سینگ
کو بلانے گیا۔

موہن جلدی سے قدم اٹھا کے آہستہ آہستہ سیڑھیاں چڑھنے لگا۔

اس کا خیال تھا کہ اس موقع پر دیو پلٹ کے نہیں دیکھے گا۔ اس کا خیال
ٹھیک نکلا۔ دیو دھم دھم کرتا ہوا سفید سینگ کے پاس گیا، جو شکھ
والے کمرے کے باہر پہرے دے رہا تھا۔

سفید سینگ والا دیو اس دیو کو دیکھتے ہی بولا۔
"مانس گندھ۔ مانس گندھ۔"

"کہاں ہے مانس گندھ۔؟ دوسرے دیو نے بڑی سختی سے چلا کر
کہا۔ "اسی لئے تو میں آیا ہوں کہ وہ پانچواں انسان بھاگ گیا ہے۔ تم
چل کے اسے تلاش کرو۔"
"مگر یہ شکھ۔؟"

"یہاں میں پہرہ دیتا ہوں۔"

دیو گھوما۔ موہن بھی اس کے پیچھے پیچھے گھوم گیا۔

سفید سینگ بولا۔ "مجھے تم سے مانس گندھ آتی ہے۔"
"کہاں سے آتی ہے۔؟ میری جیب ٹول کے دیکھو لو۔ میں نے
کسی انسان کو نہیں چھپا رکھا ہے۔"

سفید سینگ اس کی جیب ٹولنے لگا۔ موہن پیچھے سے بھاگ
کے شکھ والے کمرے کے اندر چلا گیا۔

جیب سفید سینگ کو کالے سینگ کی جیبوں میں سے کوئی انسان نہ

ملا تو اس نے تشکھ دانے مکرے کو تالا لگا دیا۔ اور چابی جیب میں رکھ
کے دوسرے دیو کو ساتھ لیکر نیچے پا درچی خانہ میں چلا گیا۔
ادھر موہن نے دروازہ بند ہوتے دیکھ کر ذرا اطمینان کا سانس لیا۔
اور ادھر ادھر دیکھا۔ مکرے کے چاروں طرف بڑے بڑے بخرے
لٹکے ہوئے تھے، جن میں گانے والے خوش آواز پرندے تھے۔ بلبل
مینا، طوطے وغیرہ اپنی اپنی یولیاں بول رہے تھے اور راگ سارے
تھے۔ مکرے کے بیچ میں ایک بہت بڑی میز پر مھمل کے کپڑے کے اوپر
تشکھ جگ جگ جگ مگ کر رہا تھا۔ موہن خوشی سے چلایا۔ اور جلدی
سے بھاگ کر میز کی طرف گیا۔ اب جان بچ گئی۔ موہن نے سوچا۔ میں اس
تشکھ کا ٹھکانا کبھی بجانا شروع کرتا ہوں اور اس کی آواز سے
دیو لوگوں کے دماغ پھٹ جائیں گے۔ اور پھر یہ ساری وادی بیدار
ہو جائے گی۔

یہ سوچ کر موہن نے تشکھ کو ہاتھ لگایا، یہ تھا کہ ایک آواز آئی۔
"خبردار۔"

موہن نے پہلے تو ادھر ادھر دیکھا۔ اسے خیال ہوا شاید اسے
کسی نے دیکھ لیا ہے۔ تھوڑی دیر ادھر ادھر دیکھنے کے بعد اس نے
پھر تشکھ کو ہاتھ لگایا تو پھر آواز آئی۔ "خبردار جو تجھے ہاتھ لگایا۔"

موہن بڑا جبران ہوا۔ "اقوہ۔ تو آپ بولتے ہیں۔؟"

"ہاں شکوہ کا کام بولنا ہے۔ میں کیوں نہ بولوں۔؟"

"مگر آپ کو تو۔۔۔۔۔ میرا مطلب ہے لوگ شکوہ کو

منہ سے بجاتے ہیں۔ مگر آپ خود بخود بولتے ہیں۔؟"

"ہاں میں خود بخود بولتا ہوں۔"

"تو چلئے۔ میں آپ کو اپنے ہاتھوں میں اٹھائے لیتا ہوں۔ آپ

بولنا شروع کیجئے۔ زور زور سے تاکہ دیوؤں کے کان پھٹ

جائیں۔"

"اچھا اٹھاؤ مجھے۔"

"موہن نے شکوہ کو اٹھانے کی کوشش کی مگر شکوہ بہت بھاری

تھا۔ موہن بے اٹھایا نہیں گیا۔

"آپ تو بہت بھاری ہیں۔"

"تو میں کیا کروں۔"

"تو آپ یہیں سے چلاتا شروع کر دیجئے۔"

"نہیں۔ شکوہ بولا۔ "جب تک کوئی مجھے اٹھا کر اپنے منہ

تک نہ لے جائے گا۔ میں نہیں چلا سکتا۔"

"مگر میں آپ کو اٹھا نہیں سکتا۔" موہن بولا۔

” تو میں چلا نہیں سکتا۔ “

” آپ بہت بھاری ہیں شکوہ تو اتنا بھاری نہیں ہوتا۔ سبب کا شکوہ تو بہت ہلکا ہوتا ہے۔ “ موہن نے کہا۔
” میں کوئی معمولی شکوہ نہیں ہوں۔ “ شکوہ نے جواب دیا۔
میں لوگوں کو جگانے والا شکوہ ہوں، مجھے اٹھانے کے لئے طاقت چاہیے۔ “

” مگر میں تو ایک معمولی لڑکا ہوں۔ “ موہن نے ادا سے کہا۔ کیا آپ کا وزن کسی طرح سے کم نہیں ہو سکتا۔ ؟ “
” ہو سکتا ہے۔ “ شکوہ بولا۔ ” مگر اس کے لئے تمہیں پھر سے درخت پر جانا ہوگا۔ اور تین میل اوپر چڑھ کر جب ایک بڑی ڈال..... “

” بائیں طرف یا دائیں طرف۔ ؟ “ موہن نے بات کاٹ کر شکوہ سے پوچھا۔

” دائیں طرف۔ تو اس ڈالی پر تین میل چل کے ایک ہیروں کا جڑا ہوا دروازہ آئے گا۔ دروازہ کے اندر چلے جانا۔ مگر خردار دروازہ کو ہاتھ نہ لگانا۔ اندر جاؤ گے تو دوسو گز اونچا سیرھیٹے گی۔ سیرھی کے اوپر چڑھتے جانا۔ خردار جو سیرھیٹے کے دو طرف کی سونے

کی دیواروں کو ہاتھ لگایا۔ سب سے پہلی چڑھ کے تمہیں ایک عالی شان
کمرہ ملے گا۔ اس کمرے کی ہر چیز سونے کی ہوگی، حتیٰ کہ اس کمرے
کے اندر جو آدمی ہوگا اس کا جسم بھی سونے کا ہوگا۔ اس آدمی
کے پاس ایک گواہے جس کی چونچ میں چاندی کی ڈبیا ہے۔ اس
ڈبیا کے اندر گلاب کا ایک پھول ہے۔

”گلاب کا پھول۔؟“

”ہاں گلاب کا پھول۔ اور اس گلاب کے پھول میں یہ خاصیت ہے
کہ یہ پھول کبھی نہیں مرجھاتا۔ ہمیشہ تر و تازہ اور خوشبودار رہتا ہے۔
اگر تم اس آدمی سے وہ گلاب کا پھول لے آؤ اور اس کو مجھ سے چھوڑ دو
تو میں بھی پھول کی طرح بدکا ہو جاؤنگا۔ پھر تم مجھے اپنے ہاتھوں میں اٹھا
لینا اور میرا ان ظالم دیوروں کو مار دوںگا۔“
”ہنس۔ وہ دروازہ کھلا۔“ شکھ نے کہا۔

موہن جلدی سے مڑا۔ مگر دروازہ دیو نے کھول لیا تھا۔ وہ
اس نے موہن کو دیکھ لیا۔ سفید سینگ نے ایک خوشی کی چیخ مار کر
موہن کو اپنی مٹھی میں پکڑ لیا۔ وہ ایسے اپنی مٹھی میں کچلنے ہی کو تھا کہ
شکھ نے آہستہ سے کہا۔

”دیو جی مہاراج، اس بچے کو چھوڑ دیجئے“

”کیوں۔؟“

”یہ آپ کی دادی کا بچہ نہیں ہے۔ یہ باہر سے آیا ہے۔ یہ سوتے
انسانوں کا بچہ نہیں ہے۔ یہ جاگتے انسانوں کا بچہ ہے۔ میں
اس سے باتیں کر دنگا تو میرا دل بہلا ہے گا۔ میرا کہنا مانئے تو
اسے ایک پنجرے میں بند کر کے میرے قریب رکھ دیجئے۔ میرا
دل اس سے باتیں کرنے کو چاہتا ہے۔“

”مگر میرا دل اسے کھانے کو چاہتا ہے۔“

”جب میرا جی اس سے باتیں کر کے بھر جائیگا تب آپ اسے

کھا لیجئے گا۔“

”ہاں یہ ٹھیک ہے۔“ دیو بولا۔

دیو نے مومن کو ایک بڑے پنجرے میں اس طرح بند کر دیا جس
طرح لوگ ایک طوطے یا مینا کو پنجرے میں بند کرتے ہیں پھر اسے
ششکھ کے سامنے رکھ دیا اور دروازہ بند کر کے تالا لگا کے چلا گیا۔

جب دوسرا دن بھی گزر گیا اور موہن نہیں آیا۔ تو شہزادی بہت پریشان ہوئی اور بوڑھے سے کہنے لگی۔ ذرا جادو کے آئینے میں دیکھو موہن کہاں ہے۔؟“

بوڑھے نے آئینے کے تار جوڑے آئینے کی سطح پہلے تو سجد گدلی ہو گئی۔ جیسے چاروں طرف سے طوفان چھا رہا ہو۔ تھوڑی دیر کے بعد مطلع خود بخود صاف ہو گیا۔ اب آئینے میں ایک پتھر لٹکا ہوا نظر آ رہا تھا۔ اس پتھرے میں موہن بند تھا۔
”موہن! شہزادی زور سے چلائی۔“

”موہن نے پتھرے سے ایک ہاتھ باہر نکال کر کہا۔ شہزادی

مجھے بچاؤ۔“

شہزادی نے موہن کا ہاتھ پکڑنے کے لئے اپنا ہاتھ آگے بڑھایا تو ہاتھ لگانے ہی اندھیرا سمیٹ گیا۔ اور موہن آئینے کی سطح سے غائب

ہو گیا۔

شہزادی مایوس ہو کر بوڑھے کی طرف پیٹی اور رو رو کر بولی۔
”میں آپ کے پاؤں پڑتی ہوں مویں کو کسی طرح بچا لیجئے۔“
بوڑھے نے کہا۔ ”مویں ایک ہی صورت سے بچ سکتا ہے۔“
”وہ کس طرح۔؟“

”اگر کوئی سوتوں کے شہر کے دیوؤں کو مار دے اور مویں کو
پنجرے سے نکال لے۔“ بوڑھے نے کہا۔
”ان دیوؤں کے مارنے کی کیا صورت ہو سکتی ہے۔؟“ شہزادی
نے پوچھا۔

”ان دیوؤں کی جان ایک پہاڑی کوڑے میں ہے اور اس کوڑے کا
پنجرہ سوتوں کے شہر سے سو میل دور ایک اونچے پہاڑ کی چوٹی پر ایک
بہت بڑے قلعے کے اندر لٹکا ہوا ہے۔ اگر کوئی اس کوڑے کی چوٹی
میں دبی ہوئی چاندی کی ڈبیا کھول کر اس میں سے گلاب کا پھول نکال
لے اور کوڑے کو مار دے تو سوتوں کے شہر کے سارے دیومر جاہیں گے۔
پھر اگر گلاب کے پھول کو موتیوں کے شکر کے ادھر رکھ دیا جائے گا تو
مویں کا پنجرہ خود بخود کھل جائے گا۔ اور موتیوں والا شکر گلاب کے
پھول کی طرح ہلکا ہو جائے گا۔ پھر وہ شکر آسانی سے اٹھا کر پادری

کو دیا جاسکتا ہے اور چادر سے اس کے گلے کا نعل لے کر یوسف کی جان بچائی جاسکتی ہے۔“

شہزادی رونے لگی اور بولی۔ ”یہ سب کچھ ایک دن میں تو کیا ایک ہفتہ میں بھی نہیں ہو سکتا۔“

”لوڑھے نے اسے ہمت دلائی اور بولا۔ ”اگر تو کوئی شہزادی ہے تو واقعی اس کام کو نہیں کر سکتی۔ لیکن اگر تو ڈیل روٹی والے کی لڑکی ہے تو اس کام کو ضرور کر سکتی ہے۔“

شہزادی بولی۔ ”میں سچ بچے ڈیل روٹی والے کی لڑکی ہوں۔“

”تو میرا یہ عصا بے جا۔“ لوڑھے نے اپنا پروں والا عصا اٹکے ہاتھ میں دے کر کہا۔ ”اس وقت پیدل چلتے سے کام نہ ہوگا۔ اس عصا پر گھوڑے کی طرح سواری کی جاسکتی ہے۔ جتنی دیر تک تو اس کے پروں پر ہاتھ رکھے رہے گی، یہ عصا ہوا میں اڑنا چلا جائے گا۔ جب اس کے پروں پر سے ہاتھ اٹھالے گی تو یہ عصا خود بخود ہوا میں اڑنا بند کر دے گا۔ اور زمین پر اتر آئیگا۔“

شہزادی نے عصا پر سوار ہو کر کہا۔ ”چل مجھے پہاڑی کوڑے کے پتھرے کے پاس لے چل۔“

اتنا سنتے ہی عصا کے پر زور زور سے پھڑپھڑانے لگے۔ چند

لمحوں کے بعد شہزادی ہوا میں اڑی چلی جا رہی تھی۔ اٹے درخت کی شاخیں سیلوں تک اس کی نگاہ کے نیچے پھیلتی جا رہی تھیں۔ کچھ عرصے کے بعد عصا ایک طرف کو مڑ گیا۔ اب عصا ایک گہری غار میں سے گزر رہا تھا۔ شہزادی کو بہت ڈر لگا۔ نگر وہ بڑی مضبوطی سے عصا کے پردوں پر ہاتھ رکھے بیٹھی رہی۔

تھوڑی دیر کے بعد عصا سوتوں کے شہر کی وادی کے اوپر اڑ رہا تھا۔ اوپر اور اوپر، عصا بادلوں میں غائب ہو گیا۔ اب چاروں طرف دھند ہی دھند تھی۔ بادل ادھر ادھر آتے جاتے، مارنے بھنیوں کی طرح ایک دوسرے سے ٹکراتے جاتے۔ بجلی کی کڑک پیدا ہوتی۔ بادل گر جنے لگتے۔ شہزادی کے سادے کپڑے پانی میں شرابور ہو گئے۔ مگر شہزادی بہت ہی مضبوطی سے عصا کے پردوں پر ہاتھ رکھے بیٹھی رہی آخر عصا بادلوں سے بھی اونچا اڑنے لگا۔

پھر شہزادی نے دیکھا کہ بادلوں سے بھی اونچا ایک پہاڑ ہے۔ اس پہاڑ پر نہ کہیں کوئی درخت ہے، نہ گھاس ہے۔ نہ سجھڑیاں ہیں چاروں طرف ہر طرف ہی برف پڑی ہے! اور بڑی بڑی چٹانوں کے اوپر کہیں کہیں آدمیوں کی ہڈیاں اور نیچر بکھرے پڑے ہیں۔ اور یہ نیچر پہاڑ کی ڈھلانوں سے لے کر اس کی چوٹی تک بکھرے پڑے تھے۔

عصاب پہاڑ کی چوٹی کی طرف بڑھ رہا تھا۔

پہاڑ کی چوٹی کی طرف بڑھ رہا تھا۔

پہاڑ کی چوٹی پر ایک خوب صورت قلعہ تھا جو درے سونے کی طرح چمکتا ہوا نظر آتا تھا۔ جب شہزادی قلعے کے قریب پہنچی تو اس نے دیکھا کہ واقعی قلعہ سونے کا بنا ہوا ہے۔ اینٹیں، دیواریں اور دروازے، میٹرھیاں، کھڑکیاں، ہر چیز سونے کی بنی ہوئی تھی۔ سب سے اونچے برج پر شہری تار کے پردے سرسرا رہے تھے۔ اس برج کی چھت سے ایک طلائی زنجیر لٹک رہی تھی۔ اس زنجیر سے ایک پتھر لٹک رہا تھا۔ اس پتھر سے میں ایک کوٹا اپنی چونچ میں چاندی کی ایک چھوٹی سی ڈبیا دباؤے بیٹھا تھا۔ برج کے فرش پر چاروں طرف خوفناک شیر موہہ کھوئے بیٹھے تھے۔ شہزادی کو دیکھ کر وہ ہارنے لگے۔

شہزادی نے ڈرتے ہوئے کہا۔ "عصا اد پر اڑو۔"

عصا قلعے کے باہر اڑنے لگا۔

شہزادی کچھ سوچنے لگی۔ ننھوڑی دیر کے بعد شہزادی نے عصا

سے کہا۔ "مجھے قلعے کے دروازے پر لے چلو۔"

عصا چکر کاٹتا ہوا نیچے اترنے لگا۔ جب وہ قلعے کے دروازے

پر پہنچی تو شہزادی نے پردوں پر سے ہاتھ ہٹایا۔ عصا ایک دم قلعے

کی سیڑھیوں پر رک گیا۔ اور شہزادی ٹھوکر کھاتے کھاتے بچی۔ عصا کو ہاتھ میں لئے شہزادی سیڑھیاں چڑھتی ہوئی قلعے کے دروازے پر آئی۔ اس نے دیکھا کہ دروازہ بالکل کھلا تھا۔

شہزادی قلعے کے اندر داخل ہو کر ادھر ادھر دیکھنے لگی۔ کہیں کوئی آدمی نظر نہیں آتا تھا۔

”کوئی ہے؟ کوئی ہے۔“ شہزادی کی آواز گنبد سے ٹکرا کے واپس

آئی۔ پھر چاروں طرف سناٹا چھایا۔

شہزادی ڈرتے ڈرتے آگے بڑھی۔ بڑے ہال سے گزر کر اونچی سیڑھیوں کی ایک اور لمبی قطار آتی تھی جس کے اوپر بہت سے انسانوں کے پتھر پڑے تھے۔ شہزادی یہ سیڑھیاں بھی چڑھ گئی۔ سیڑھیوں کے اوپر کا دروازہ بند تھا۔ شہزادی نے ہاتھ سے زور لگا کے دروازہ کھولنا چاہا۔ مگر دروازہ نہیں کھلا۔ اس کی اسی کوشش میں اچانک شہزادی کا عصا دروازے سے چھو گیا۔ عصا کے چھوتے ہی دروازہ ’چرررر‘ کر کے خود بخود کھلنے لگا۔

شہزادی آہستہ آہستہ اندر داخل ہوئی۔ یہ ایک بہت بڑا عالی شان کمرہ تھا۔ چھت پر سیرے جواہرات کے فانوس لٹک رہے تھے۔ سونے کی دیواروں میں خوشنما کئی ہوئی باریک باریک سونے کی

جاایاں تھیں۔ ان سے دھیمی دھیمی روشنی چھن چھن کے آرہی تھی شہزادی کے قدم ایک بہت ہی خوب صورت دروازے پر آکے رک گئے جو سالم نیلم کا بنا ہوا تھا۔ شہزادی نے دیکھا کہ کمرے میں کوئی نہیں تھا۔ شہزادی نے چلا کے کہا۔ ”کوئی ہے۔“

”کوئی ہے۔ یا کوئی ہے۔“ شہزادی کی آواز گہند سے ٹکرا کر لوٹ آئی۔

پتھر تھوڑی دیر کے بعد چاروں طرف سے قبضہ ہوں کی آواز آنے لگی۔ ”ہا ہا ہا کس کو ڈھونڈتی ہو۔ ہا ہا ہا۔ کوئی ہے۔ ہا ہا ہا۔ سبھی یہاں سب کوئی ہیں ہا ہا ہا کس کو ڈھونڈتی ہو۔ ہا ہا ہا۔ اندر آ جاؤ۔“

شہزادی ڈرتے ڈرتے دروازے کے اندر داخل ہوئی۔ اس کمرے میں ایک پورا درخت سونے کا بنا ہوا تھا۔ اس کی شاخوں میں ہوا ہرات جگ جگ جگ کر رہے تھے۔ سونے کی دیواروں میں جانے لگے تھے، مگر وہ بھی سونے کے تھے۔ زمین پر مٹی پڑی تھی۔ میز کرسیاں گلدان ہر چیز سونے کی تھی۔ مگر گرد سے اپنی پٹری تھی۔ شہزادی نے ہاتھ لگا کے دیکھا۔ یہ گرد بھی سونے کی تھی۔

ایک نہرے لیٹر پر ایک لٹری کی بیٹی ہوئی تھی۔ اس کے بال نہری رخسار نہری، ہونٹوں کی چمک نہری۔ سر تا پا سونے کی صورت معلوم

ہوتی تھی۔ وہ چپ چاپ سوئی پڑی تھی۔
شہزادی نے اسے جگانا چاہا۔ مگر جب اسے جھنجھوڑنے کے لئے
ہاتھ لگایا تو اسے یہ جان کر بڑی حیرت ہوئی کہ وہ لڑکی ساری کی
ساری سونے کی تھی۔ اس لڑکی کے بستر کے قریب ہی ایک آرام کر سی
پڑی تھی۔ اس پر ایک بڑھا آدمی لیٹا تھا۔ شہزادی نے چلا کے کہا۔
”باپو۔!“

مگر نہیں، یہ اس کا باپ نہیں تھا گو پہلے پہل اسے اپنا باپ
معلوم ہوا۔

شہزادی نے ایک قدم آگے بڑھایا تو اسے یہ بڑھا جوہری معلوم
ہوا۔

”جوہری۔؟“ شہزادی چلائی اور پیچھے ہٹی، کیوں کہ اب اسے
اس بڑھے کے چہرے میں اپنا نیلام کرنے والے ظالم آدمی کا چہرہ
دکھائی دے رہا تھا۔

”ظالم! ظالم!“ شہزادی ڈر کے مارے پیچھے ہٹ کے چیخی۔
”گیبراؤ نہیں۔ کسی نے قریب سے ہنس کے کہا۔“ یہ آدمی ہمتیں
کوئی نقصان نہیں پہنچا سکتا۔ یہ تو سارے کا سارا سونے کا بنا
ہوا ہے۔“

شہزادی نے پیٹ کے ادھر ادھر دیکھا۔ مگر اسے کہیں پر کوئی آدمی
نظر نہ آیا۔

شہزادی نے پیٹ کے ادھر ادھر دیکھا۔ مگر اسے کہیں پر کوئی
آدمی نظر نہ آیا۔

شہزادی نے چلا کے کہا۔ "تم کون ہو۔ کہاں چھپے کھڑے ہو۔؟
سامنے آ کے بات کرو۔"

"میں یہاں تمہارے سامنے تو بیٹھا ہوں۔"

"کہاں۔؟" شہزادی نے فوراً پوچھا۔

"یہاں۔ تمہارے سامنے،" آواز آئی۔

مگر شہزادی کے سامنے تو کچھ بھی نہیں تھا۔ بس اس کے قریب
ہی ایک طلائی پتائی پر ایک تار رکھا تھا۔ جس کے تار خود بخود جلتے
ہوئے معلوم ہوتے تھے۔

"کیا تم بولتے ہو۔؟" شہزادی نے جبر سے پوچھا۔

"ہاں میں ہی بولنے والا تار ہوں۔" تار نے جھنجھلا کر کہا۔

"تو یہ سب ماجرا کیا ہے بھائی۔؟"

تار نے ہنس کر کہا: "تار کبھی بھائی ہو سکتا ہے۔ میں تو ایک

بے جان تار ہوں۔"

”مگر یہ لڑکی کون ہے۔“ شہزادی نے جلدی سے پوچھا۔

”یہ لڑکی اس بڈھے کی بیٹی ہے۔“

”یہ تو سونے کی ہے۔ اس کو کیا ہوا۔؟“

”اس قلعے کے اندر کی ہر چیز سونے کی ہے۔ مرغیاں سونے کی

ہیں اور سونے کے انڈے دیتی ہیں۔ نوارے سونے کے ہیں اور سونے

کا پانی اچھالتے ہیں۔ درخت، پھول، پھل، تپے۔ یہاں ہر چیز سونے

کی ہے۔ حد یہ ہے کہ اگر تم اس کمرے کے اندر روٹی پکاؤ گی تو وہ بھی

تو بے پختہ کر سونے کی ہو جائے گی۔“

”ایسا کیوں ہے۔؟“ شہزادی نے بڑے تعجب سے پوچھا۔

”یہ بڈھا جو کرسی پر پڑا ہے نا۔“ ستار نے کہا۔ ”اپنے زمانہ کا

بہت بڑا ظالم تھا۔ پارس پتھر اسی کی ایجاد ہے۔“

”پارس پتھر کیا ہوتا ہے۔؟“ شہزادی نے جلدی سے پوچھا۔

”اس بڈھے کے دانے ہاتھ کی چھوٹی انگلی میں سونے کی انگوٹھی

کے اندر چونگ تم دھتی ہونا، یہی پارس پتھر ہے۔ یہ پتھر جس چیز

کو چھو لے وہاں سونے کی ہو جاتی ہے۔“

شہزادی آگے بڑھی۔ ستار نے چلا کے کہا۔ ”ہاتھ لگاؤ گی تو

سونے کی ہو جاؤ گی۔“

شہزادی پیچھے ہٹ گئی اور بولی۔ "مگر یہ آدمی زندہ ہے، اس کا دل حرکت کر رہا ہے۔"

"ہاں۔" تار نے کہا۔ "اس کا سارا جسم سونے کا ہو چکا ہے مگر دل چونکہ سونے کا نہیں ہوا، اس لئے یہ آدمی ابھی تک زندہ ہے۔"

"اس کا دل کیوں سونے کا نہیں ہوا۔؟" شہزادی نے پھر سوال کیا۔

"پہلے پہلے تو اسے سونے سے بڑی محبت تھی۔ ہر چیز کو ہاتھ سے چھو کر اسے سونا کر دیا کرتا تھا۔ چنانچہ میں بھی کسی زمانے میں معمولی کنکری کا تار تھا۔ اب سونے کا ہوں۔ اور بہت بھاری ہو گیا ہوں۔ باتیں کرتے کرتے تار دکھنے لگتے ہیں۔ ہاں تو میں کیا کہہ رہا تھا۔؟"

"تم یہی کہہ رہے تھے کہ یہ آدمی بڑا ظالم تھا اور اپنے پار سے ہر چیز کو سونا کر دیا کرتا تھا۔"

"ہاں لیکن ایک دن جب اس نے غلطی سے اپنی بیٹی کو اپنے پار سے پتھر سے چھو لیا اور اس کی بیٹی سونے کی ہو گئی تو اس آدمی کو سونے سے نفرت ہو گئی۔ اس نے ہزار کوشش کی کہ سونے کی بیٹی ہوئی۔ بیٹی پھر سے زندہ گوشت پوست کی لڑکی بن جائے۔ مگر اسے کامیابی نہ ہوئی کیونکہ کسی چیز کو سونے میں تبدیل کرنا آسان ہے، مگر سونے کو گوشت

میں تبدیل کرنا یا کل ناممکن ہے۔ چنانچہ جب یہ اپنی بیٹی کو دوبارہ
 تازہ کرنے میں کامیاب نہ ہوا تو اس نے اپنے آپ کو بھی پارس پتھر
 سے چھد لیا اور سونا ہو گیا۔ مگر چونکہ اس کے دل میں سونے سے
 نفرت پیدا ہو چکی تھی، اس لئے اس کا دل ابھی تک اندر سے گوشت
 کا ہے۔ اور ہر دم دھڑکتا ہے۔ ہاں اب تم تو تباؤ کو تم کیوں یہاں
 آئی ہو۔ کیا پارس پتھر کی تلاش میں۔ راستے میں کیا ہزاروں لالچی
 آدمیوں کے پتھر نہیں دیکھے جو اسی پارس پتھر کی تلاش میں چلا کر
 یہاں پہنچے اور اس کو ستش میں مر گئے۔

”دیکھئے ہیں۔“ شہزادی نے کہا۔ ”مگر مجھے تمہارا پارس پتھر نہیں
 چاہیے مجھے پہاڑی کو چاہیے۔“

”پہاڑی کو بے پتھر شہزادوں کا پہرہ ہے۔ اور یہ شیر عرف اس
 بڑھے کا کہا مانتے ہیں۔ جو اس گرسی پر تمہارے سامنے بے ہوش لیٹے ہے
 پہاڑی کو بے کو پکڑنے کی کوئی صورت نہیں ہو سکتی۔ بس ایک صورت
 ہو سکتی ہے۔“

”دہ کیا۔“ شہزادی نے جلدی سے کہا۔

”یہاں آس پاس کہیں سے تم پانی لا سکتی ہو؟“

”پانی۔ پانی کی پہاڑوں پر کیا کئی ہو سکتی ہے۔“ شہزادی بولی۔

میلے راستے میں چانوں پر چاروں طرف برف ہی برف دکھی ہے۔
 ”بے وقوف، وہ تو سونے کی برف ہے۔ اس پہاڑ پر جتنے
 چشے ہیں وہ سب سونے کے ہیں۔ ان میں پانی کے بجائے سونا گھل
 کر بہتا ہے۔ اس پہاڑ پر سب کچھ ہے۔ مگر پانی نہیں ہے۔“
 ”پانی کو لے کر کیا کرو گے۔؟“

”اگر تم کہیں سے پانی لے آؤ۔ بس سادہ پانی، اور اسے اس
 آدمی پر اور اس کی بیٹی پر چھڑک دو تو یہ دونوں پھر سے زندہ ہو
 جائیں گے۔ اپنے سونے کے جسم کو چھوڑ کر پھر سے گوشت پوست کے
 انسان بنا جائیں گے۔ پھر تم اس بڈھے سے پہاڑی کو امانت سکتی ہو۔ کیونکہ
 تم اس کی جان بچاؤ گی۔ اس لئے یہ تمہیں پہاڑی کو افسردہ دیگا۔“
 ”تم کیوں اس بڈھے کی اتنی طرف داری کرتے ہو۔؟“ شہزادی
 بولی۔

”اس لئے کہ یہ اپنی غلطی تسلیم کر چکا ہے۔ اسے کافی سزا مل چکی ہے اور
 میں ایک رحم دل ستار ہوں۔ اور میں پھر سے گانا چاہتا ہوں۔ ایک زمانہ
 تھا جب میں لکڑی کا ستار تھا۔ اور یہ خوب صورت لڑکی اپنی پیاری پیاری
 انگلیاں میرے سینے پر پھیر کے ایسے ایسے خوب صورت رنگ گایا کرتی
 تھی کہ کیا بتاؤں۔ میں ان دنوں کو پھر سے واپس لانا چاہتا ہوں جب

میرے سینے سے نغمے پھوٹ کر نکلنے تھے۔ اب میں بول سکتا ہوں، گا نہیں سکتا۔“

”گایوں نہیں سکتے۔؟“

”گانے کے لئے خوب صورت انگلیوں کی ضرورت ہوتی ہے۔ انسان کی زندہ انگلیوں کی۔ اور اس زندگی کے لئے سونے کی نہیں، صرف سادہ پانی کی ضرورت ہے۔ کیا تم کہیں سے پانی نہیں لا سکتیں۔؟ اگر تم پانی لے آؤ تو میں تمہیں اس کے بدلے پارس پتھر، سونے کے ابلتے ہوئے چستے، سونے کی مرغی، یہ سارا سونے کا قلعہ دے سکتا ہوں۔“

”مجھے کچھ نہیں چاہیے۔“ شہزادی بولی۔ ”میں صرف پہاڑی کوٹا

چاہتی ہوں۔“

شہزادی عصا پر سوار ہو گئی اور اس کے پردوں پر ہاتھ رکھ کے بولی: ”جلدی سے کسی سادہ پانی کے چشمہ پرے چلو۔“

عصا کے پر پھڑپھڑائے۔ چند لمحوں میں عصا پھر سے ہوا میں پرواز کر رہا تھا۔ تھوڑی ہی دیر میں اس طلائی پہاڑ کی گھاٹیوں سے نیچے پھلتا چلا گیا۔ پھر اندھیرے میں سفر کرنے لگا۔ پھر گھوم گھوم کر بادلوں میں چکر کھاتا ہوا یکا یک ایک سرسبز و شاداب وادی میں

جائزہ جہاں لابی لابی لکھا تھا اس کی تختی اور گھاسیوں پر سبز پوش
درخت کھڑے تھے اور دو چٹانوں کو چیر کر ایک خوب صورت آبنار
نیچے وادی میں گر رہا تھا۔

اس آبنار کے نیچے بہت سی عورتیں گھڑوں میں پانی بھر رہی تھیں۔
شہزادی نے جلدی سے پانی کی بھری ہوئی ایک گھڑیا اٹھائی اور
پیشتر اس کے کھڑیا کی مالک عورت چلا سکتی۔ وہ عرصہ پر سوار
ہو کے اڑ گئی۔ عورتیں حیرت سے دیکھنے لگیں۔ بلکہ کسی ایک عرش کھا
کے گر پڑیں۔ شہزادی عرصہ پر سوار ہو کر واپس قلعے میں پہنچی۔ راستے میں
جہاں جہاں وہ انسانی پنجروں پر پانی چھڑکتی گئی، وہاں وہاں مردے
زندہ ہو کر اس کا شکر یہ ادا کرنے لگے۔

قلعے کے اندر پہنچ کر اس نے سب سے پہلے پورے پانی چھڑکا
بڑھا پھر سے گوشت پوست کا بن گیا۔ شہزادی نے پھر جلدی سے
بڑھے کی خوب صورت بیٹی پر پانی چھڑکا۔ وہ بھی زندہ ہو گئی اور
اپنے باپ سے بغلیں ہونے کے لئے آگے بڑھی۔ لیکن عین اسی وقت
کسی نے زور سے کہا۔

”خبردار آگے نہ بڑھنا۔ اس کے ہاتھ میں ابھی ناک پارس تھری

ہے۔“ یہ سن کر بول رہا تھا۔

بڑھے نے جلدی کا سے اپنے ہاتھ سے پار سے تھیر کر انکو مٹی اتار کے قلعے کے باہر پھینک دی اور دونوں ہاتھ بڑھائے اپنی بیٹی سے بغلیگر ہوا۔ باپ بیٹی دونوں نے شہزادی کا شکر زیاد کیا، اور جب شہزادی نے اپنا مطلب ظاہر کیا تو بڑھے نے بڑی خوشی سے اس کی درخواست قبول کر لی۔ وہ خود ادبہ کے بہتج میں جا کے اپنے سردھائے ہوئے شیروں کے بیچ میں سے پہاڑی کوڑے کا پتھر اٹھا لانے کے لئے روانہ ہوا، عین اسی وقت پھر کسی نے کہا۔ "اور ہمیں یہیں چھوڑے جانے لگے، سچ ہے انسان بڑا ناشکر ہوتا ہے۔"

شہزادی نے پلٹ کر ستار کی طرف دیکھا اور پھر اس پر سبھی پانی چھڑک دیا۔ سونے کا ستار پھر سے لکڑی کا ستار بن گیا۔ اور بڑھے کی بیٹی نے اپنے ستار کو پہچان کر اپنے گلے سے لگا لیا۔ ٹپ ٹپ اس کی آنکھوں سے آنسو بہ نکلے اور ستار کے تاروں پر بننے لگے اور پھر ان تاروں سے ایسا خوب صورت راگ نکلنے لگا کہ قلعے کا ہر درخت پھر سے شاواہ ہو گیا۔ اور جہاں سونے کے پتے تھے وہاں ہری ہری پتیاں نکل آئیں۔ اور جہاں سونے کے پھول تھے۔ وہاں نازک نیکھڑیاں والے پھول مہک اٹھے۔ اور جہاں منگی چٹانیں تھیں وہاں گھاس نکل آئی۔ اور جہاں سونے کے پتے ہوئے

چشمے اچھتے تھے وہاں ٹھنڈا بیٹھا پانی کل کل کرتا ہوا زمینوں کو
میرا ب کرنے لگا۔

سونے کی دادی میں پھر سے بہا را آگئی۔

اد پر کے برج میں جا کر بڑھے نے اس ہرے بھرے منظر کو دیکھ کر
شہزادی سے کہا۔ "ہاں تم اب پہاڑی کو آلے جا سکتی ہو۔"

"اس پہاڑی کو تے میں اور کیا خاص بات ہے۔؟"

"اس پہاڑی کوے کی آنکھوں میں تیلیوں کی بجائے پارس تپھرے

اس کو تے کے لہجانے کے بعد پارس پتھر دنیا سے ناپید ہو جائیگا۔"

بڑھے نے طلائی زنجیر سے پتھر کھول کر شہزادی کے ہاتھ میں

نکھادیا۔

شہزادی عصا پر سوار ہو کر چند لمحوں میں سوتیلوں کے شہر میں

پہنچ گئی۔ عصا دیوؤں کے قلعے کی اونچی اونچی دیواروں کے اوپر

سے اڑتا ہوا میدھا قلعے کے اندر جا اترا۔ قلعے کے اندر پہنچتے

ہی دیوئے مانس گند۔ مانس گند۔ کہتے ہوئے چہیتے چلاتے شہزادی

کی طرف بڑھے۔

شہزادی نے جلدی سے پتھر اکھول کے کوے کی چوہے سے چاہی

کی ڈبیا کھاں کے تو اپنے پاس رکھ لی اور کوے کے دونوں پر نوچ کر

پھینک دیئے۔

پڑوں کا نوجوان تھا کہ دیوروں کے دونوں بازو کٹ کے الگ گڑھے۔ زور سے چلاتے ہوئے، خوفناک دہاڑیں مارتے ہوئے وہ شہزادی کی طرف لپکے۔ شہزادی نے کوئے کی دونوں آنکھیں پھوڑ دیں۔ پہاڑی کوئے کی آنکھیں پھوڑتے ہی دیو بالکل اندھے ہو گئے۔ اب انہیں شہزادی نظر نہ آتی تھی۔ اور وہ تاریکی میں ادھر ادھر پانگھلوں کی طرح دوڑنے لگے۔

ایک دیو جس کے نتھنوں میں آدمی کی صورت تھنے کی قوت سب سے زیادہ تھی گرتا پڑتا کسی نہ کسی طرح شہزادی کے قریب پہنچ گیا۔ شہزادی کے قریب پہنچ کر اس نے اپنا پاؤں شہزادی کے جسم کے اوپر رکھنا چاہا۔ مگر اس وقت شہزادی نے بڑی پھوڑنی سے نام لیا، اور جلدی سے پلٹ کر گھوم گئی۔ اس نے جلدی سے کوئے کو پانگھلوں سے پکڑا اور اسے زیر سے چیر ڈالا۔ کوئے کو چیرتے ہی چاروں طرف سے بادلوں کی سی کڑک اور گرج پیدا ہوئی۔ زمین ایسے کانپ اٹھی جیسے جھونچال آگیا ہو۔

قلعے کے برج ٹوٹے ٹوٹے ہوئے گڑھے اور شہزادی بھی زلزلے کے دھکے سے بے ہوش ہو کر زمین پر گر پڑی۔

تھوڑی دیر کے بعد جب اسے ہوش آیا تو کیا دیکھتی ہے کہ نہ وہ

قلعہ ہے نہ وہ دیو۔ نہ وہ بروج ہیں اور نہ خندق۔ ایک سرسبز و کشادہ میدان ہے جس میں مغل کی طرح نرم و لاکھڑا گھاس غالیچے کی طرح بچھی ہوئی ہے۔ اور رنگارنگ کے پھول اپنی بہار دکھا رہے ہیں۔ اس میدان کے بیچ میں ایک میز بھی ہے اور اس میز پر وہ موتیوں والا تشکھ رکھا ہے۔ اور اس کے قریب ایک پتھر اٹرا ہے جس میں موہن بند ہے۔

موہن کو دیکھتے ہی شہزادی بے اختیار اس کی طرف دوڑی اور جلدی سے پتھر اکھول کے اسے آزاد کیا۔

پھر اس نے چاندی کی ڈبیا سے گلاب کا پھول نکالا اور اسے تشکھ پر رکھ دیا۔

تشکھ پر رکھتے ہی گلاب کا پھول غائب ہو گیا اور تشکھ پھول کی طرح ہلکا ہو گیا۔ موہن نے اسے اپنے ہاتھوں میں اٹھایا اور عیسا پر سوار ہو کے وہ دونوں پادری کے پاس چلے گئے اور اس کے ہاتھ میں تشکھ دے دیا۔

پادری تشکھ کو رکے کے بہت خوش ہوا۔ اس نے تشکھ سے کہا۔
"دیکھو! میری دنیا کے عزیز بھائیوں کو جگا دو۔"
مگر تشکھ خاموش رہا۔

پادری نے غصے سے موہن کی طرف دیکھا اور کہا: "تم نے مجھ سے

دھوکا کیا ہے یہ اہلی موتیوں والا شکہ نہیں ہے تم کوئی دوسرا جعلی
شکہ اٹھالائے ہو۔“

مورن نے کہا۔ ”نہیں وہی شکہ ہے۔“

”تو پھر یہ بولتا کیوں نہیں۔“ پادری نے پوچھا۔

مورن نے شکہ کو الٹ پلٹ کے دکھیا۔ بالکل وہی شکہ تھا۔ اس

نے شکہ سے پوچھا۔ ”تم بولتے کیوں نہیں۔“

مگر شکہ پھر بھی نہ بولا۔

پادری نے غصے سے کہا۔ ”جاؤ تمہیں لعل نہیں ملے گا۔“

شہزادی نے شکہ مورن کے ہاتھ سے تھپین کر اپنے ہونٹوں سے لگا

لیا۔ اور پھر زور سے شکہ کو سمجھونکیا۔

یہ ایک شکہ زور زور سے گانے لگا۔

”اٹھو میری دنیا کے غریبوں کو جگا دو“

اس کی آواز ساری وادی میں گونج اٹھی اور جہاں جہاں لوگ

سوئے پڑے تھے، یا نیم غنودگی میں تھے۔ یا نیم بیدار تھے۔ وہاں وہاں

سب لوگ یہ آواز سن کر جاگتے گئے خوشی کے مارے ان کی آنکھوں

میں آنسو آگئے۔ آج برسوں کے بعد وہ جاگے تھے اور اپنے دوستوں

اور عزیزوں کو پہچان رہے تھے اور ان کے گلے مل رہے تھے۔ ساری

وادی میں بہار آگئی تھی۔ اور شکھ زور زور سے گارہا تھا۔
" اٹھو میری دینا کے غریبوں کو جگا دو "
پادری نے خوشی سے شکھ کو کیچے سے لگایا۔ اور بولا۔ " میں سمجھ
گیا اب یہ دیوؤں کا شکھ نہیں ہے۔ یہ انسان کا شکھ ہے۔ یہ خود
نہیں بولے گا۔ اس میں انسان کا سانس اور اس کی محنت بولے گی۔ "
پادری نے موہن اور شہزادی کی طرف دیکھا اور گردن جھکا کے
اپنے گلے کا لعل اتار کے، ان کے حوالے کر دیا۔ شہزادی اور موہن
عصا پر سوار ہو کر اسی دم واپس ہوئے، چونکہ وقت بہت کم تھا اور
سورج مغرب کو جا رہا تھا۔

⋮

تھوڑی دیر کے بعد موہن اور شہزادی اڑتے ہوئے عصا کی مدد
سے سبز قبا والے بوڑھے کے پاس سانپوں کے شہر میں پہنچ گئے۔
سورج ابھی غروب نہیں ہوا تھا۔ لیکن مغرب کی طرف دیکھ کر اندازہ

ہوتا تھا کہ کوئی آدھ گھنٹے میں غروب ہو جائے گا۔ بوڑھے نے
علل ہاتھ میں لے کر کہا۔ ”وقت بہت کم ہے۔ مگر چلو چلتے ہیں، اک
آخری کوشش کر کے دیکھ لیتے ہیں۔“

بوڑھے نے عصا ہاتھ میں لیا اور موہن اور شہزادی کو ساتھ
لے کے بلند نیار کی جانب روانہ ہوئے، جہاں سانپوں کے شہر کی
سرکار رہتی تھی۔

راستے میں بوڑھے نے موہن اور شہزادی سے کہا: ”نیار کے
اندر گھسنے کی عرف ایک ترکیب ہے۔ اسے اچھی طرح سمجھ لو۔ اس
میں اگر ذرا بھی بھول چوک ہو گئی تو سب کام چوٹ ہو جائیگا اور
یوسف کسی طرح نہ بچ سکتے گا۔“

”تباہیے۔“ موہن نے کہا۔ ”ہم اس پر عمل کریں گے۔“
بوڑھے نے کہا: ”وہ سامنے نیار کا آہنی جنگ نظر آ رہا ہے۔
وہاں جا کے تم تینوں راک جائیں گے۔ پھر نیار کے اندر سے ایک
آواز آئے گی، تم کون ہو، اس کے جواب میں صرف یہ کہنا، ہم سرکار
کے غلام ہیں۔ اس پر ہمیں آگے بڑھنے کی اجازت دی جائے گی۔
جب ہم نیار کے اندر والے پھاٹک پر پہنچیں گے تو ہمیں پھر رکن
پڑیگا۔ اس پھاٹک کے بیچ میں ایک سوراخ ہے۔ اس سوراخ

کے اندر سے وہ لوگ ہمیں جھانک کر دیکھیں گے اور اس بات کا پتہ چلاؤں گے کہ ہم واقعی سرکار کے غلام ہیں یا نہیں۔“

”اس کا پتہ انہیں کیسے چلے گا کہ ہم سرکار کے غلام ہیں، اور

پھر ہمارے پاس اس کا کیا ثبوت ہے کہ ہم سرکار کے غلام ہیں۔؟“

”دیکھو، وہ ترکیب میں تمہیں بتانا ہونا، جب تم اس دروازے

کے پاس پہنچو تو خبردار اپنی پلکوں کو کسی حالت میں نہ جھپکانا۔ بس

چپ چاپ ٹنکی باندھے سوراخ کی طرف دیکھتے رہنا کیسی حالت میں

پلکیں نہ جھپکانا۔ سرکار کے غلاموں کی سب سے بڑی نشانی یہ ہے

کہ وہ پلکیں نہیں جھپکاتے، چپ چاپ ہاتھ باندھے حکم کی تعمیل

کے لئے کھڑے رہتے ہیں۔ سمجھ گئے۔؟“

شہزادی نے کہا۔ ”جی ہاں گئے۔“

بوڑھے نے پھر خبردار کرتے ہوئے کہا۔ ”جو کچھ میں نے کہا ہے،

اس پر حرف بہ حرف عمل کرنا۔ نہیں تو یوسف کی زندگی کا میں ذمہ دار

نہیں ہوں۔“

اس کے بعد بوڑھا موہن اور شہزادی، تینوں مینار کے باہر

آہنی جنگلے کے پاس جا کھڑے ہوئے۔ مینار کے اندر سے آواز آئی

”کون ہے۔؟“

ان تینوں نے جواب دیا - "سرکار کے غلام -"

"کیا کام ہے -؟"

"سرکار کی غلامی چاہتے ہیں -" بوڑھے نے کہا -

"آگے بڑھو -" آواز آئی -

یہ تینوں آگے بڑھے۔ واقعی نیار کے بڑے پھانک کے اندر ایک چھوٹا سا سوراخ تھا۔ اس کے قریب جا کر تینوں کھڑے ہو گئے۔ چند منٹ تک بغیر پلکیں جھپکائے کھڑے رہے حتیٰ کہ موزن کی آنکھوں میں جلن پیدا ہونے لگی۔ اور شہزادی کی آنکھوں سے آنسو بہنے لگے اگر چند منٹ تک اور اسی طرح کھڑے رہنا پڑتا تو شاید شہزادی کی پلکیں جھپک جاتیں۔ مگر خیر ہوئی کہ تھوڑے عرصہ کے بعد چانک خود بخود کھلا، اور کھل کر خود بخود فوراً بند ہو گیا۔

نیار کے اندر جا کر بابائے ہاتھ سے اشارہ کر کے کہا - "اس زینے پر چڑھتے چلو۔ ہمیں پہلے سیدھے برف شانے کے اندر جانا چاہیے۔ سورج غروب ہو رہا ہے -"

بھاگتے بھاگتے وہ بہت سی سیڑھیاں اٹھ کر گئے۔ اور عین اسی وقت جب سورج غروب ہو رہا تھا، وہ تینوں برف خانے کے اندر پہنچ گئے۔ اور بوڑھے نے وہ لعل یوسف کے ماتھے

سے لگا دیا۔

لعل نے ڈنک والی جگہ سے زہر چوسنا شروع کیا۔ اور اس وقت ایک عجیب منظر دکھائی دیا۔ جوں جوں لعل زہر چوستا جاتا تھا مینار کے اندر روشنی کم ہوتی جاتی تھی۔ تھوڑی دیر میں برف خانے کے زینے پر سیکڑوں بھاگتے ہوئے قدموں کی آوازیں سنائی دینے لگیں۔ یہ قدم برف خانے کی طرف بھاگے چلے آ رہے تھے۔ بابائے آگے بڑھ کے برف خانے کا دروازہ بند کر دیا۔

زہر پی کر لعل کی رنگت سبز ہوتی جا رہی تھی۔ یوسف کے چہرے پر زندگی کی سرخمی دوڑنے لگی۔ یکایک لعل نے سارا زہر چوس لیا۔ اور یوسف نے آنکھیں کھول دیں۔ اور اس کے آنکھیں کھولتے ہی تیار میں چاروں طرف اندھیرا چھا گیا۔ اور چاروں طرف سے سانپوں کی خوفناک پھنکاریں سنائی دینے لگیں۔

”لعل کہاں ہے۔؟ لعل کہاں ہے۔؟“ بوڑھے نے گہرا کے اندھیرے میں ٹوٹنا شروع کیا۔

”میرے ہاتھ میں ہے۔“ یوسف نے چلا کے کہا

لعل کے اندر سے سبز رنگ کی روشنی پھوٹ پھوٹ کے نکل رہی تھی۔ چاروں طرف سے سانپوں کی پھنکاریں بڑھتی جا رہی تھی۔

نہ جانے سانپ کن تہہ خانوں کے اندر سے ہوتے ہوئے برف خانے میں آ رہے تھے۔

بابا نے چلا کے کہا۔ "جلدی کرو۔ اس لعل کو توڑ ڈالو۔"
یوسف نے بابا کے ہاتھ سے عصا لے لیا اور اس کی چاندی کی موٹھ کو لعل پر مار مار کر اسے ٹکڑے ٹکڑے کر دیا۔
لعل کے ٹکڑے ہوتے ہی ایک زور کا دھماکہ ہوا۔ چاروں طرف بجلی سی کونڈ گئی۔ اور اس بجلی کی روشنی میں بوڑھے نے دیکھا کہ مینار اوپر سے نیچے تک پھٹ گیا ہے۔ اور اڑا اڑا دھم کر کے ساری عمارت نیچے آ رہی ہے۔

بوڑھے نے چلا کے کہا۔ "بھاگو بھاگو۔ یہاں سے فوراً بھاگو۔"

بوڑھے نے شہزادی کو اپنے بازوؤں میں اٹھالیا۔ اور یوسف اور موہن کو عصا پر سوار کر کے مینار سے فوراً باہر نکل آیا۔ ان کے نکلنے ہی مینار کی ساری عمارت دھم سے نیچے گر پڑی۔
سارا شہر ہل گیا۔ بہت سے مکان گر گئے۔ شہر کے اوپر جو ٹوہے کی جالی لگی ہوئی تھی، وہ تو صاف اڑ گئی اور شہر سے بہت دُور جا پڑی۔ لوگ چھینٹے چلاتے ہوئے گھروں سے باہر نکل آئے

علاقتے ہیں انہوں نے بہت سے چھوٹے چھوٹے سانپوں کو مرے ہوئے
دیکھا۔ مینار کے پاس انہوں نے ایک عجیب تماشا دیکھا۔

انہوں نے دیکھا کہ مینار کے طبقے کے پاس بہت سے اژدھے اور
خونفک سانپ مرے پڑے ہیں۔ اصل جو اہل ارض قہمندی ساز و سامان کے
ڈھیر بکھرے ہوئے پڑے ہیں اور ان کے قریب ایک سمنرقبا والا بوڑھا
کھڑا ہے اور اس کے ساتھ ایک لڑکی اور دو چھوٹے لڑکے ہیں اور وہ
تینوں حیرت سے اس سارے منظر کو دیکھ رہے ہیں۔

لوگ بوڑھے کے پاس آکر ہوا ہو گئے اور اس کا تحریہ ادا
کرنے لگے کہ اس نے انہیں سانپوں سے نجات دلائی تھی۔

بوڑھے نے کہا: "میرا شکر یہ ادا نہ کرو۔ ان تین ننھے بچوں کا شکر
ادا کرو، جن کی بہادری سے تمہاری زندگیاں بچ گئی ہیں۔ آج کے
بعد تمہیں کوئی سانپ نہیں کاٹے گا۔ سانپوں کی سرکار ہمیشہ کے لئے
ختم ہو گئی ہے۔"

لوگوں نے خوشی سے تینوں بچوں کو اپنے کندھوں پر اٹھایا۔

اور سارے شہر میں بڑی دھوم دھام سے انکا جلوس نکالا۔

اس رات یہ تینوں بچے بابا کے تہہ خانے میں سوئے۔ صبح اٹھکر
یوسف نے بوڑھے کا شکر ادا کیا، اور درخت پر آگے بڑھنے کی اجازت

سچا ہوا۔

لوڑھے نے کوئی جواب نہ دیا اور اپنے جاؤں کے آئینے کو ٹھیک

کرتے میں مصروف ہو گیا۔

”یوسف نے پوچھا: ”بابا ہم خائینوں۔“

بیک ایک جاؤں کا آئینہ کام گزشتہ لگا۔ یوسف نے دیکھا کہ ایک

جھوٹا ہے اور اس کے باہر بہت سے آدمی جمع ہیں اور شور مچا

کر رہے ہیں۔ بیک ایک یوسف نے پہچان لیا کہ یہ تو اس کا جھوٹا ہے۔

لوڑھا کچھ نہ بولا۔ جاؤں کے آئینے میں دیکھا رہا۔

پھر یوسف نے دیکھا کہ بہت سے سپاہی ایک کھاٹ اٹھا کر

باہر لے اور اسے زور سے پھینک رہا۔ کھاٹ پر سولی ہوئی ایک

بڑھیا گھبرا کے اٹھی اور چیخے لگی۔ ”یوسف، یوسف، تم کہاں ہو؟“

بادشاہ کے سپاہی میرا گھر چھین رہے ہیں یوسف میرے بیٹے تم

کہاں ہو۔“

”ماں! یوسف کے منہ سے بے اختیار نکلا۔

لوڑھے نے پلٹ کر کہا: ”تمہاری ماں مصیبت میں ہے۔“

”بابا بابا۔“ یوسف نے گھبرا کے کہا۔ ”مجھے فوراً اس کی

مدد کے لئے پہنچنا چاہیے۔“

بابا نے جادو کے آئینے کے تار الگ کر دیئے اور آہستہ سے کہا۔
 ”تو چلو چلتے ہیں۔“

بابا نے عصا پر تینوں کو بٹھایا اور لٹے درخت کی شاخوں سے
 نیچے کو جانے لگے۔ اب تک یوسف اور اس کے ساتھی درخت کے اوپر
 چڑھنے آ رہے تھے۔ مگر اب وہ واپس یوسف کے گھر کو جا رہے تھے۔

سیکڑوں میل تک نیچے اور نیچے درخت کی شاخیں پھیلی ہوئی تھیں
 اور ان شاخوں کے اوپر گویا تیرتے ہوئے، وہ تینوں جا رہے تھے۔

یکایک موہن نے پوچھا: ”بابا اس شہر میں جسے ہم ابھی چھپے چھوڑ
 کے آئے ہیں، وہ سانپ کہاں چھپے ہوئے تھے۔؟“

بابا نے کہا: ”بہن! وہ سانپ نہیں تھے وہ آدمی تھے اور آدمی
 کے بھیس میں لوگوں کے ساتھ رہتے تھے۔ اور وقت اور موقع دیکھ کر
 ڈنک مارتے تھے۔ ایسے آدمی ساپوں سے بھجا زیادہ خطرناک ہوتے
 ہیں۔ جو آدمی کے بھیس میں رہتے ہیں۔ اور لوگوں کو ڈستے ہیں۔“

”ایسے آدمیوں کی پہچان کیا ہے۔؟“ شہزادی نے پوچھا۔

”بہن! ایسے آدمیوں کے دل میں زہر بھرا رہتا ہے۔ اور ان کی

آنکھوں میں تیلیوں کی بجائے چاندی کی ٹکلیاں ہوتی ہیں۔ اگر تم ان
 آنکھوں میں غور سے دیکھو تو تم ان کو بخوبی پہچان سکو گی۔ یہاں وہ آدمی

ہیں۔ جو آدمیوں کو لوٹتے ہیں۔ اور ان میں خشکیں کراتے ہیں۔ ان آدمیوں کی آنکھوں میں تیلیاں نہیں ہوتیں، چاندی کی گول گول کلیاں ہوتی ہیں۔“

عصائیہ سے اڑا جا رہا تھا۔ اب درخت کا تنا نزدیک آ رہا تھا اور شگاف سے روشنی بھی چھین کر آ رہی تھی۔ تھوڑی دیر میں عصائیہ اترتا ہوا شگاف کے باہر نکل آیا۔ اب وہ چاروں یوسف کے جھونپڑے کے باہر کے چھوٹے سے باغیچے میں تھے جہاں بہت سے گاؤں والے، گاؤں کا خوجہ، بادشاہ اور سپاہی جمع تھے۔ اور یوسف کی بڑھی ماں رو رو کر بیان کر رہی تھی۔

یوسف نے چلا کے کہا۔ ”ماں۔“

ماں نے حیران ہو کر اپنے بیٹے کی طرف دیکھا پھر دوڑ کر اس سے بغلیں ہوئی۔ وہ یوسف کا منہ چومتی جاتی تھی اور روتی جاتی تھی۔

یہ ایک بادشاہ نے غصے سے چلا کر کہا۔ ”اسے بھی بکڑو۔“

بادشاہ کے سپاہیوں نے یوسف کو بھی بکڑیا۔

لوڑھے نے بادشاہ سے پوچھا۔ ”اس غریب لڑکے کا کیا قصور؟“

بادشاہ نے کہا۔ ”یہ بھگوڑا ہے۔ یہ میری فوج میں لڑتا نہیں

چاہتا۔ میں ساتھ والے غار پر حملہ کرنا چاہتا تھا۔ اس نے میری

فوج میں شامل ہونے سے انکار کر دیا۔
بوڑھے نے کہا۔ ”تم دوسرے ملک پر کیوں حملہ کرنا چاہتے تھے۔“
”مجھے دولت کی ضرورت ہے۔“

”تم کتنی دولت چاہتے ہو۔“ بوڑھے نے پوچھا۔ اور اپنی
تباہی ہاتھ ڈال کے مٹھی بھر لعل و جواہر زین پر بکھیر دیئے۔
بادشاہ اور اس کے پابھی جلدی جلدی سے لعل و جواہر چینی لگے۔
بوڑھے نے دوسری باتھ ڈال کے ایک اور مٹھی لعل و
جواہر نکالے اور انہیں اٹھے درخت والے گڑھے میں پھینک دیا۔
چند سپاہیوں نے شگاف کے اندر چھلانگ لگا دی۔

بادشاہ نے اس بوڑھے سے کہا۔ ”تم نے کیا کیا۔“
بوڑھے نے کہا۔ ”میں نے تمہیں راستہ دکھایا ہے۔ ہم لوگ اس غار
کے اندر سے آئے ہیں۔ وہاں اندر لعل و جواہر کی لاکھوں کانیں ہیں۔
وہاں تم اتنی دولت سمیٹ سکتے ہو جتنی یہاں کبھی حاصل نہیں کر سکتے۔“
بادشاہ اور اس کی لالچی بیٹی، دونوں نے گڑھے میں چھلانگ لگا دی۔
یوسف نے چلا کے کہا۔ ”ٹھہرو۔ ٹھہرو۔“

مگر بوڑھے نے اس کا ہاتھ پکڑ کے کہا۔ ”انہیں مت روکو۔ یہ
سب لوگ اب گڑھے کے اندر جا چکے ہیں۔ اب تم جلدی سے اس شگاف

کو مٹی ڈال کے بھردو۔“

یوسف حیران کھڑا رہا۔

بوڑھے نے مڑ کے گاؤں والوں سے کہا۔ ”اگر تم بادشاہ سے ہمیشہ کے لئے چھٹکارا حاصل کرنا چاہتے ہو تو یہی وقت ہے۔ جلدی سے اس گڑھے کو مٹی ڈال کے بھردو۔ کہیں بادشاہ لوٹ نہ آئے۔“ بات یوسف کی سمجھ میں آگئی۔

یوسف نے بیلچہ ہاتھ میں لے لیا۔ اور مٹی ڈالنے لگا۔ اس کی دیکھا دیکھی گاؤں کے دوسرے نوجوان بھی مٹی ڈالنے لگے تھوڑی دیر میں سارے گاؤں نے گڑھے کو مٹی ڈال کے بھردیا۔

جب گڑھا بالکل بھر گیا اور مٹی زمین کے برابر ہو گئی تو یوسف نے بڑی حسرت سے کہا۔ ”مگر بابا اس کے اندر تو میرا درخت تھا۔“ بوڑھے نے کہا۔ ”وہ درخت تو اب بھی موجود ہے۔ اس درخت پر چڑھو کے تم نے زندگی کا اتنا تجربہ حاصل کیا ہے۔ اب اس تجربہ سے اپنے گاؤں والوں کو بھی فائدہ پہنچاؤ۔ اس درخت نے جو کچھ تمہیں سکھایا ہے، وہ سب تم اپنے ہمسایوں کو سکھا سکتے ہو۔“

”مگر بابا میں تو پورے طور پر اس درخت پر چڑھا بھی نہیں۔“

یوسف نے کہا۔ ”میں نے تو اس کی چوٹی بھی نہیں دیکھی۔ بابا مجھے

اس درخت کی چوٹی دیکھنے کی بڑی خواہش تھی۔“

بوڑھے نے مسکرا کر کہا۔ ”بیٹا یہ کوئی معمولی درخت نہیں ہے۔ یہ انسان کی ترقی کا درخت ہے۔ اس کی چوٹی آج تک کسی نے نہیں دیکھی۔“

یوسف کے چہرے سے پریشانی اور حیرت دور ہو گئی۔ اس کے دل کے بہت سے تاریک کونوں میں روشنی پھیل گئی۔ بکا ایک اس کی سمجھ میں بہت کچھ آ گیا۔ اس نے بڑی عزت سے بابا کی تبا کو چوم لیا اور بولا ”بابا تم نے مجھے بہت کچھ سکھا یا ہے، میں تمہارا شکر یہ کیسے ادا کر سکتا ہوں۔ بس میں یہی عرض کرنا چاہتا ہوں کہ آج سے یہ تھونپڑا آپ کا ہے۔ آج سے آپ ہمارے ساتھ رہو بابا۔ اس چھوٹے سے تھونپڑے میں۔ یہاں موہن بھی رہتے تھے اور یہ شہزادی بھی۔“

بابا نے شہزادی کے سر پر ہاتھ پھیر کے کہا، ”یوسف سبھی بھونپڑا لڑکیاں شہزادی ہوتی ہیں۔ تم اس کو اپنے گھر میں رکھو اور اپنے دوست موہن کو بھی۔ اپنی ماں کی خدمت کرو۔ اپنے گھاؤں والوں کو اپنے علم اور تجربے سے فائدہ پہنچاؤ۔ میں چلتا ہوں۔“

”کیوں بابا آپ رکیں گے کیوں نہیں۔؟“ موہن نے پوچھا۔

”رک جائیے۔ شہزادی نے بابا سے لپٹ کر بڑے پیار سے کہا۔“

”رک نہیں سکتا بیٹی۔“ بابائے آہستہ سے کہا۔ ”میرا کام
رکنا نہیں چلنا ہے۔ میں چلتا رہتا ہوں۔ ہمیشہ چلتا رہتا ہوں۔
کیونکہ میرا نام تاریخ ہے۔“

یہ کہہ کر بابائے پھڑپھڑاتے پردوں والے عصا کو اپنے
ہاتھ میں لیا۔ اور آگے چل پڑا۔ اور بہت دور تک یوسف،
شہزادی اور موہن کی نگاہیں اس کا پیچھا کرتی رہیں۔ آخر راستے
کے ایک موڑ پر آ کے وہ ان کی نگاہوں سے اوجھل ہو گیا۔
یوسف کی ماں نے بڑے پیار سے یوسف اور اس کے ساتھیوں
کی طرف دیکھا اور کہا۔

”بابا ٹھیک کہتا تھا۔ چلو۔ تمہارا گھر تمہاری راہ دیکھ
رہا ہے۔“

اور یوسف نے موہن اور شہزادی کا ہاتھ پکڑا اور تینوں
یوسف کی ماں کے پیچھے پیچھے پھولوں والی باریوں سے گزرتے
ہوئے جھونپڑے کے اندر چلے گئے۔

ۛ
ختم شد

فن

● "کرشن چندر میں سب سے مقدم چیز ان کا منفرد نقطہ نظر ہے۔ وہ سب سے پہلے بھی کرشن چندر ہے اور سب سے آخر میں کرشن چندر۔ اس نے مخصوص تحریک یا نقطہ نظر کو اپنے اوپر غالب نہیں ہونے دیا، نہ تو پر و تار بیت کو، نہ جنس کو، نہ روایت کو، نہ محض ترقی پسندی کو بھی نہیں۔ وہ زندگی کو دیکھنے کے لئے کسی مخصوص رنگ کے شیشوں کی مدد نہیں لیتا۔ اُس کو اپنی آنکھوں پر پورا اعتماد ہے۔ اس کا افسانہ زندگی کا ایک ذاتی اور بلا واسطہ تاثر ہوتا ہے۔"

— محمد حسن عسکری

● "فن اور وسیلہ اظہار کی اہمیت اتنی ہی ہے جتنی مواد اور موضوع کی۔ بلکہ اس میں تو ایسا جادو ہے کہ کبھی کبھی یہ مواد کی سطحیت کا پردہ پوش بن جاتا ہے۔ اور زبان و بیان کے رسیا اسی کے چند گھونٹ پی کر مست ہو جاتے، میں حقیقت یہ ہے کہ نہ تو تنہا اسلوب پر فن کی عمارت کھڑی کی جاسکتی ہے نہ اُس کو نظر انداز کر کے۔ کرشن چندر افسانہ نویسی کے اس ہم ترین بھید نہ صرف واقف ہیں بلکہ اُس کو تہہ پر قدر رکھتے ہیں۔"

— سید احتشام حسین

● "کرشن چندر اندسے سراہر شاعر تھا۔ اُس نے اپنے افسانوں کی شاعری کی شبنم بھاڑنے کی کوشش کی مگر اس میں ناکام رہا۔ اور اچھا ہی ہوا کہ ناکام رہا اور اس طرح محبت اپنائیت اور اجتماعیت اس کے افسانوں کا مجموعی تاثر ہے۔"

— احمد ندیم قاسمی

● "وہ اپنے خوبصورت اندازِ بیان کے خود ہی موجد اور خود ہی خاتم ہیں۔ ان کے اسٹائل کا اگر تجزیہ کیا جائے تو حیرت ہوتی ہے کہ اُس میں ایسے عناصر پائے جاتے ہیں جو عموماً ایک دوسرے کی ضد ہوتے ہیں مثلاً رومان، مزاح اور حقیقت، مزاح ایک ایسا عنصر ہے جو رومان کے حق میں زہرِ قاتل ہوتا ہے۔ اور رومان وہ عنصر ہے جو حقیقت کو تباہ کر دیتا ہے لیکن کرشن چندر کے اسلوبِ بیان میں وہ نہ صرف اچھے ہمسایوں کی طرح رہتے ہیں بلکہ ایک دوسرے کے ساتھ اعلیٰ بیٹھے ہیں۔ کرشن چندر قدرت سے ایک شاعر کا دل، ایک فلسفی کا دماغ اور ایک مہابہ کا جگر لے کر پیدا ہوئے تھے۔ یہ نظریہ اشتراکیت کی خوش قسمتی تھی کہ اُسے کرشن چندر ایسا مہتر اور مہلنگ ملا جس نے کارل مارکس کے خشک اور سنجیدہ فلسفہ کو اس دلکشی اور رعنائی کے ساتھ پیش کیا کہ وہ عمر خیام کی رباعی اور شعر حافظ سے بھی زیادہ دلاؤ نہ نظر آنے لگا۔"

— کنہیا لال کپور